

UNIVERSAL
LIBRARY

OU_194551

UNIVERSAL
LIBRARY

स्फूर्ति - विलास

[निवडक कवितांचा संप्रह]



कवि : काव्यविहारी

प्रस्तावना : वि. स. खांडेकर



किंमत १।। रुपया

चित्रशाळा प्रकाशन, पुणे २

मुद्रक व प्रकाशक :
दामोदर इयंबक जोशी,
बी. ए. (टिल्क),
व्यवस्थापक, चित्रशाळा प्रेस,
१०२६ सदाशिव, पुणे २.

Checked 196
☆

[या आवृत्तीच्या पुढील सर्व
आवृत्तींचे हक्क तसेच भाषांतर,
रूपांतर, उतारे घेणे वगैरे इतर
सर्व हक्क श्री. धोंडो वासुदेव गद्रे,
B.A.LL.B. यांच्या स्वाधीन.]



प्रथमावृत्ति : १९५४.

दोन शब्द

माझे मित्र श्री. धौ. वा. गदे ऊर्फे काव्यविहारी यांच्या एकसष्टीच्या सुमारास त्यांच्या निवडक कवितांचा संग्रह स्फूर्तिविलास प्रासिद्ध होत आहे ही मोठी आनंदाची गोष्ट आहे. एकसष्टीवें वर्ष हें आयुष्याचा आढावा घेण्याच्या दृष्टीनें योग्य असें वर्ष आहे. विशी-पंचविशीपासून साठीअखेर मनुष्य अनेक स्वप्रांच्या मार्गे धांवत असतो. त्यांतली कांहीं सफल होतात, कांहीं होत नाहीत. पण हा काळ माणसाच्या कर्तृत्वाचा असल्यानें आपली प्रेरणा आणि परिस्थिती यांचा मेळ धालून जें कांहीं करतां येईल तें या काळखंडांत तो साध्य करतो. साठीनंतर सर्वच माणसांच्या बौद्धिक, शारीरिक आणि अन्य प्रकारच्या शक्ति निस्तेज होतात असें नाहीं. कांहीं माणसें स्वभावतःच चिरतरुण असतात. पण एक गोष्ट निश्चित आहे ती म्हणजे साठीनंतर क्वचित् एखादा मनुष्य विशेष पराक्रम गाजवूं शकत असला तरी तो पराक्रम त्यांच्या व्यावडत्या क्षेत्रांतच होऊं शकतो. नवीं नवीं क्षेत्रे पादाकान्त करण्याचें हें वय नव्हे. म्हणूनच कुणीहि स्वतःच्या प्रिय असलेल्या क्षेत्रांत किती कार्य केले हें साठीच्या आसपास थोड्याशा अलिसपणे पाहतां येतें.

चरितार्थीचा व्यवसाय म्हणून काव्यविहारींनी बुधगांव संस्थानांत न्याय-खात्यांत नोकरी केली. पण ती नोकरी करीत असतांना लहानपणीं अंतःकरणांत जागृत झालेले काव्यप्रेम त्यांनी मोळ्या निष्ठेनें व निसरलपणानें सांभाळले. शाळाकॉलेजांच्या चिमण्या जगांत आणि स्वप्राळू वातावरणांत विशीच्या आंतवाहेर अनेक विद्यार्थ्यींना काव्यरचनेचा नाद असतो, त्यांत अस्वाभाविक असें कांहींच नाहीं. वाढ्ययीन जगांतच अशा विद्यार्थ्यींच्या मनाची वाढ होत आलेली असते. साहजिकच छंद म्हणून लेखनाकडे त्यांचीं मनें वळतात. घरट्यांतून डोकावून बाहेर पाहणाऱ्या पांखरांच्या पिलांप्रमाणे भोंवतालच्या

प्रविश्वाच्या विशाल पसाऱ्याकडे त्यांची मने आतुरतेने पाहत असतात. अशा म्हणः स्थिरीत माणसाला काब्य सुचले नाहीं तरच नवल. पण मुग्ध वयांतले हे काब्यप्रेम आकाशांतल्या इंद्रधनुष्याप्रमाणे असते. तें जितक्या लैकर उदयाला येते तितक्याच लवकर मावळते. पुढे वर्णनुवर्णे दन्याखोन्यांतून आणि डॉगरपहाडावरून उन्हातान्हांत प्रवास करीत असतांना मुग्ध वयांतली ही काब्याची कलिका कोमेजणार नाहीं, अशा रीतीने बरोबर नेणे मोठे कठीण असते. त्याला कवितेविषयी तसाच जिब्हाला मनांत असावा लागतो. तो काब्यविहारीच्या ठिकाणी निःसंशय आहे हे या संग्रहावरून दिसून येईल.

या दृष्टीने ‘चिमकुला संसार’ ही त्यांनी १९१८ साली लिहिलेली कविता व ‘तूं शांत झोँप घेई’ ही १९५३ मध्ये लिहिलेली कविता या जोडीने पाहण्याजोग्या आहेत. १९१८ साली काब्यविहारी कायद्याचा अभ्यास करण्यासाठी मुंबईस होते. त्या वेळी त्यांच्या भोवतालच्या जीवनांतले एक दृश्य त्यांनी “चिमकुला संसार” या कवितेत चित्रित केले आहे. अकरा वाजून गेले की मुंबईच्या चाळीतला गजबजाट मंदावतो. पुरुषमाणसे कचेच्यांत जातात व बायकामाणसे घरांतली आवराआवर करण्यांत दंग द्वोतात. अशा वेळी लहान मुलांना खेळाची सुरसुरी येणे स्वाभाविकच असते. क्ळाहान मुलांच्या दृष्टीने सर्वीत सुंदर खेळ संसाराचा असतो. त्यांत त्यांना मोठी गंभीर वाटते. पूर्वीच्या काळी पुष्कळ पात्रे असलेले नाटक नाटक कंपन्यांना विशेष आवडत असे. अशा नाटकांत कंपनीतल्या लहानथोर सर्व पात्रांना कामे मिळत. लुटपुटीचा संसाराचा खेळ असाच आहे. वाटेल तितक्या लहान मुलां-मुलींना त्यांत भाग घेतां येतो. या खेळाचे काब्यविहारीनीं केलेले वर्णन त्यांच्या शैलीवर व काब्यविषयक दृष्टिकोनावर सहज प्रकाश टाकील असेंच आहे. या “चिमकुल्या संसाराचे” चित्र ते असें रेखाटतात—

“ शंख शिंपलेच किती
मांडुनि पाटावरती
मान्डुनि त्या देवमूर्ति
गंध-फुर्लांवांचुनि मधु करित पूजना.

चूल न सरपण कांही
 सामुग्री पुरि नाहीं
 त्यावांचुनि लवलाही
 पाक सिद्ध होइ सकल बसति भोजना.”

त्यानेतरचे हैं चित्र पाहा—

“ इतुके वदुनी उठला
 करि घेऊनि काठीला
 बालाशिपाई सजला
 गस्त करी परि वरती दिवस तळपतो.”

कल्पनेच्या भरांच्यांनी काव्यांत रंग आणण्यापेक्षां वास्तवाच्या चित्रणानेच काव्यविहारी तें कार्य साधतात. त्यांच्या शैर्लीत कोणत्याहि प्रकारचा नटवेपणा नाहीं. एका अर्थानें ही आश्र्वय वाटण्याजोगी गोष्ट आहे. कारण काव्य-विहारींनी काव्यलेखनाचे धडे गिरवायला सुखवात केली, त्या वेळची ही कविता आहे. त्या काळीं गडकन्यांच्या कवितेचा रसिक मनावर फार मोठा पगडा होता. कल्पनेची चमत्कृति आणि सुंदर पण किंचित् कृत्रिम भाषा हे गडकन्यांच्या कवितेचे दोन मोठे विशेष होते. भोवतालचे वातावरण असें असूनहि काव्यविहारींची बैली पहिल्यापासून अगदीं साधी राहिली; प्रसंगीं गद्यप्राय वाटण्याइतकी ती साधी राहिली. याचे कारण प्रथमपासून केशव-सुतांच्या काव्याविषयीं त्यांना वाटणारे प्रेम हैं तर खरेंच, पण रचनेच्या बाबतीत केशवसुतापेक्षां देवलांच्या पद्यरचनेचा त्यांच्यावर अधिक परिणाम झाला आहे असें मला वाटते. देवलांप्रमाणे काव्यविहारीहि मूळचे सांगली-नजीकच्या हरीपूसचे. देवलांनी ‘शारदेत’ पार्श्वभूमि म्हणून आपल्या या जन्मभूमीचीच योजना केली आहे. ‘माझें जन्मग्राम’ सारख्या काव्य-विहारींच्या कावितांतहि त्याच परिसराचे वाचकांना दर्शन होतें. देवलांची ‘शारदा’ ज्या संगमनाथाला “जय कृष्णातटवासा!” या पदांत नवस करते, त्याचे स्मरण “संगमनाथाचिया मंदिरीं। घुमडा धंटानाद

मनोहर ” अशा शब्दांनी काव्यविहारी करतात. त्यांच्या बालपणी देवलंची पदे घरोवर गुणगुणी जात होती. त्यामुळे त्यांच्या कविमनाला तो आदर्श आपल्यापुढे ठेवावासा वाटला असेल.

प्रसाद हा देवलंच्या काव्याचा अत्यंत प्रभावी गुण होता. अनेक दृष्टींनी कवीला तो उपकारक ठरतो. काव्यविहारींच्या बाबतींतहि हा अनुभव येतो. आदर्श निवळ शंख पाणी असलेल्या जलाशयासारखी त्यांची कविता आहे. त्या जलाशयाचा तळ जसा स्पष्ट दिसतो, तसा काव्यविहारींचा आशयहि त्यांच्या कवनांतून स्वच्छपणे प्रगट होतो. इथें अन्वयाची दगदग नाही, अर्थाची ओढाताण नाही, गूढगुंजन नाही, कोडे सोडविल्याप्रमाणे पदोपदीं ढोके खाजवून काविता वाचण्याची जरूरी नाही. काचेच्या तावदानांतून प्रकाश जसा अंत यावा, त्याप्रमाणे कवीचे मनोगत सहजासहजीं वाचकांच्या मनांत उतरतें. अशी सुव्वेध व प्रसन्न रचना करतां येणे हा एक मोठा गुण आहे यांत शंकाच नाही. पण या गुणाच्या पोटीं ज्या भर्यादा निर्माण होतात, त्यांची जाणीवहि वाञ्छयचर्चा करतांना मनांत ठेवली पाहिजे. देवलंची काव्यरचना सर्वत्र प्रसन्न असली तरी तिच्यांतहि दोन स्पष्ट भाग पडतातच. मृच्छकटिक व शापसंभ्रम या नाटकांतील देवलंचीं पदे पाहावींत आणि त्यांची शारदा व संशयकळोळ यांच्यांतल्या पदांशीं तुलना करावी. दुसऱ्या रचनेत यांहीं तरी कमी आहे असें जाणवल्यावांचून राहत नाही. थोडे तिखटमीठ कमी झालें तर स्वयंपाकाची रुचि लगेच बदलते, तसेच हें आहे. शापसंभ्रम व मृच्छकटिक या नाटकांतीलीं पदे प्रसन्न तर आहेतच, पण त्या प्रसन्नतेला कल्पनेच्या आणि भावनेच्या सौंदर्याची भरपूर जोड मिळाली आहे. त्यामुळे ती पूर्णपणे काव्यातमक वाटतात. काव्यविहारींच्या कवितेवर देवलंच्या ज्या पद्यरचनेचा परिणाम झाला असावा ती मुख्यतः शारदेतील दिसते. त्यामुळे ‘जगाचा न्याय’ किंवा ‘चिमकुला संसार’ अशा त्यांच्या जिन्हाळ्यानें भरलेल्या कवितांतसुद्धां एक प्रकारचा थोकेपणा जाणवतो. त्याचें कारण लक्षांत यावें म्हणूनच या मुद्द्याचा एवढा प्रपञ्च केला.

मात्र याच अनुषंगानें काव्यांतला ‘प्रसाद’ या गुणाविषयीं थोडे खोलांत जायला हरकत नाही. क्षिण्ठता किंवा दुर्व्वेधता हा काव्याचा काय अगर

अन्य वाड्याचा काय गुण होऊ शकत नाहीं. तो उघड उघड दोष आहे हें मला मान्य आहे, पण केवळ प्रसाद या गुणांने काव्याचा मुख्य हेतु सफल होतो कीं काय या खरा महत्वाचा प्रश्न आहे. केशवसुतांच्या पिढीतले टिळक-विनायक, मधल्या पिढीतले गिरीश व भ. श्री. पंडित, आणि त्यानंतरचे वि. म. कुलकर्णी व सौ. संजीवनी मराठे एवढेच कवि कवयित्री उदाहरणादाखल घेतले, तर प्रसादगुणाची मर्यादा सहज लक्षांत येईल. वनवासी फूलमारखें खंडकाव्य, अभंगांजाले आणि अनेक स्फुट कविता यांत टिळकांची काव्यशक्ति चांगल्या रीतीने प्रकट झाली आहे; पण उत्कटता, आरंतता, कल्पकता, इत्यादि गुणांत टिळक, केशवसुतांची कर्धीच बरोबरी करूं शकत नाहींत. केशवसुतांच्या अगदीं मोजक्या कां होईना, कविता दीर्घकाल मनांत रेंगाळत राहतात. बकुळीचीं फुले कोमेजलीं तरी त्यांचा थोडा ना थोडा वास राहतो. या प्रकारची कविता तशी असते. पण प्रसन्न रचनेमुळे प्रथमदर्शनीं मन आकर्षून घेणारी कविता कल्पकता, चिंतन आणि अंतर्मुखता यांच्यांत घोळली जात नाहीं. अशी कविता अंतःकरणाला रुजत नाहीं किंवा रुतत नाहीं. ती त्याला ओळखरता स्पर्श करून जाते.

कवि विनायक यांचेहि उदाहरण या संदर्भीत मला आठवतें. विनायकांच्या काळीं तें टिळक-केशवसुतांच्या बरोबरीचे कवि मानले जात. तो काळ पारंतंत्राविश्वद्ध झगडा करण्याकरितां स्वातंत्र्याची भावना चेताविष्याचा होता. विनायकांच्या कवितेंत गेलेल्या वैभवशाली काळाबद्दलची भक्ति, वर्तमानकाळांतल्या निर्बलेतेची चीड आणि भविष्यकाळाविषयी वाटणारी आशा या गोष्टी मोळ्या प्रसन्न शब्दांत प्रकट झाल्या.

“ तळहातीं टेकुनि ही स्वशिरातें बैसली ” हें हतभागिनीच्या रूपांने त्यांनी केलेले वर्तमानकालीन देशस्थितीचें वर्णन, “ विळा कोयताच जयांचीं काय तीं हत्यारें। तेच वीर बनले समर्यां मावळे मराठे ”, या ओळींतून व्यक्त होणारा गतकालाचा अभिमान आणि “ रात्र सरे तेव्हां उगवे दिनाहि पूर्व वाटे ” या ओळींतून प्रकट झालेला आशावाद या सर्व गोष्टी लोकांच्या जिव्हांप्रीं खेळाव्यात अशाच होत्या. अभिजात ऐतिहासिक कविता लिहिणाऱ्या “ माधव ” कर्वींनी “ कवि विनायका,

सुकविनायका ” असे विनायकांना उद्देश्न उद्धार काढले ते कांहीं केवळ यमकाच्या हैसेनें नव्हेत. माधवांच्या कविमनाच्या विकासाला विनायकांच्या कावितेचें साहाय्य झाले असावे हें उघड आहे. “ काट्य आणि काव्योदय ” लिहिणारे आणि श्रेष्ठ प्रतीचे काव्यरमण असलेले प्रा. वासुदेव बळवंत पटवर्धन यांनी १९२०।२१ च्या सुमारास विनायकांची कविता संग्रहस्थानें प्रासिद्ध झाली, तेब्हां तिला प्रस्तावना लिहिली व कवीच्या काव्यशक्तीचें कौतुक केले तें याच कारणामुळे. पण हें सर्व मान्य करूनहि आज १९५४ सार्ली आपण विनायकांची कविता वाचूं लागलों तर त्यांतल्या किती कविता आपल्या मनाला धुंद करून सोडतात?

देशाला स्वराज्य मिळाल्यामुळे गतकालाचा अभिमान, पारंत्र्याची चीड वैरे पूर्वी ज्वलन्त वाटणारे विषय आतां निस्तेज झाले आहेत. केवळ प्रसादपूर्ण रचनेमुळे कांहीं कविता मनाची पळड घेत नाहीं. किंवा तियें घुमत आणि अंतर्मनांतले गूढ संगीत गात राहत नाहीं. कल्पनेचा, भावनेचा किंवा विचाराचा तसाच दृद्यंगम आविष्कार असेल तरच अशा प्रकारच्या कवितेचा सुगंध दीर्घकाळ टिकूं शकतो. “ Captain O my Captain ” ही छिटमनची लिंकनच्या मृत्युवरील कविता आजहि आपण उच्चबळून आलेल्या मनानें वाचूं शकतो. लिंकनपेक्षां शिवछत्रपतीचें जीवन आणि मरण आपणाला शतपटींनी जवळचे आहे. असे असूनहि या कवितेची बरोबरी करूं शकेल अशी कुठली कविता विनायकांच्या लेखणीतून उतरली आहे!

जवळजवळ तीन तपांपूर्वी विनायकांच्या कविता—संग्रहाला प्रस्तावना लिहितांना वासुदेव बळवंत पटवर्धनांना या गोष्टीची जाणीव होती. आपल्या प्रस्तावनेत ‘ सुवास ’ ‘ खी आणि पुरुष ’ इत्यादि चार कवितांचा उल्लेख करून, त्या विनायकांच्या इतर कवितांपेक्षां अगदी निराळ्या वाटतात, केशवसुतांच्या काव्यसंग्रहांत त्या सहज शोभतील असें स्पष्ट विधान त्यांनी केलें आहे. याचा अर्थ उघड आहे. विनायकांची रचना केशवसुतापेक्षां पुष्कळच प्रसादपूर्ण होती. तत्कालीन भावनांचेहि त्यांना साहाय्य मिळाले. पण ज्याला आपण अस्सल काव्य म्हणतो, जें बाणाच्या टोकासारखें दृद्य विधून जातें, जें रातराणीच्या सुरंगासारखे सहज वाञ्यावरून येऊन मन धुंद करून सोडतें, जें आग्रिज्वाळेप्रमाणे दाहक असूनहि मोहक वाटतें. जन्म, मृत्यु आणि

प्रीति यांच्या साक्षात्कारानें मानवी मनाला होणारी भव्यतेची गूढ जाणीच ज्याच्या क्षणिक स्पर्शांनें उजळून जाते तें खरें काव्य ! असें काव्य विनायकांत फार थोडे आहे हैं विधान ज्यांना अतिरजित वाटेल त्यांनीं भारतांतल्या छीरलनांवर विनायकांनीं लिहिलेल्या कविता पुन्हा एकदां वाचून पाहाव्या. ‘कृष्णाकुमारी’ सारख्या एखाद्या कवितेलाच काव्यात्मतेचा स्पर्श झाल्याचें त्यांना आंदळून येईल, तोहि ओझरता. लग्नसमारंभांत पाहुण्याच्या हाताला अत्तर लावतात ना तसा. कांटेकोर दृष्टीनें पाहिलें तर विनायकाच्या या छी-गीतांत सुलभ व क्वचित् सुभग पश्चरचनेपेक्षां अधिक कांहीं आढळणार नाहीं. त्या काळीं मेळ्यांतलीं पद्यें रचणाच्या अनेकांच्या अंगीं एवढी काव्यशक्ति असे.

मूर्ति-भैंजनाची सुरसुरी आल्यामुळे मी हैं लिहीत आहें असें वाचकांनीं कृपा करून समजू नये. आधुनिक मराठी कवितेच्या इतिहासांत विनायकांचें विशिष्ट स्थान आहे, हैं मी अमान्य करीत नाहीं. पण प्रसादगुण व तात्कालिक राष्ट्रीय भावना यांच्या संगमामुळे त्यांच्या कवितेचें जें मूल्यमापन झालें तें चिरंतन काव्यगुणांच्या दृष्टीनें मनाला पटत नाहीं हैं मला संगावयाचें आहे. वर्तमानकाळापेक्षां भविष्यकाळच व्यक्तीच्या काय किंवा कलेच्या काय कर्तृत्वाची खरी पारख करू शकतो. या विधानांत संपूर्ण नसलें तरी बरेच तथ्य आहे.

काव्यविहारांच्या कवितेविषयीं बोलतांना रस्ता सोडून पाऊलवाटेनें मी बराच दूर भटकत आलों आहें, याची मला कल्पना आहे. पण ही भ्रमंती निष्कारण नाहीं. तीन तपांपेक्षां अधिक काळ कवितेची उपासना करणाऱ्या कवीच्या निवडक कवितांचा परिचय करून देतांना, हैं बरे आहे, हैं मध्यम आहे, हैं चांगलें आहे असें विद्यार्थ्यांच्या घृषणाठावर देशे मारावेत त्याप्रमाणे आभिप्राय देण्यांत काय अर्थ आहे ? नवोढा आणि नातवेंडे झालेली पुरंधी यांचें स्वागत काय एकाच पद्धतीनें करावयाचें ? छे ! नुकत्याच लग्न झालेल्या तरुणीची आपण थद्दा करू. तिची सलज्जता पाहण्यांत मौज आहे. प्रौढ छीशीं बोलतांना संसाराच्या सुखदुःखांच्या गोष्टी करण्यांत सुख आहे, महणूनच अनेकांना अप्रस्तुत वाटेल अशी एका मुद्द्याची थोडी चर्चा मीं केली आहे. कवींचीं मूल्यमापनें, कालांतरानें लेखकांच्या लोकप्रियतेंत पडणारे फरक, वाढ्यांतले काळनिष्ठ सौंदर्य आणि चिरंतन सौंदर्य, वाढ्यगुणांच्या

बाबतींतला तरतम भाव इत्यादिकांची चर्चा डोक्स दृष्टीने पुन्हा पुन्हा छायलाच हवी. सोनें बावनकशी आहे की हिणकस आहे हें ठरवायला तें अग्रींत एकदांच टाकावें लागतें. पण कृत्त्व, कवित्व, साधुत्व इत्यादिकांना मात्र हा नियम लागू नाहीं. प्रसंगीं प्रत्येक पिढीला त्यांना हें अग्रिदिव्य करावें लागेल.

डग्लस बुश या लेखकानें लिहिलेले English Poetry हें पुस्तक नुकतेंच माझ्या वाचनांत आलें. हा एक इंग्रजी कवितेचा छोटा इतिहास आहे. पण तो इतिहास लिहितांना लेखकानें जुन्या कवींचे नवें मूल्यमापन करून केलें आहे हें पाहण्याजोगे आहे. ब्लेक, बायरन, ब्राउनिंग वैगैरे कवीवरले त्याचे अभिप्राय वाचले म्हणजे आपल्याकडे टीका, चर्चा, रसास्वाद वैगैरेंच्या नांवाखालीं जें लिखाण केलें जातें त्याचा कळिष्ठपणा व उथळपणा मनाला बोचल्यावांचून राहत नाहीं. म्हणूनच काब्यविहारींच्या कावितेंत प्रसाद आहे, तो फार चांगला आहे अशी स्थूल विधानें न करतां या प्रसादगुणाची शक्ति व मर्यादा याविषयीं थोडेसें सोदाहरण लिहिले.

काब्यविहारींच्या शैलीला अनुकरणाच्या वयांत देवल व केशवसुत यांचे जें वळण लागलें तें तसेंच कायम राहिले. गोविंदाग्रज, बालकवि आणि तांबे या वडील कवींच्या शैलीचा जसा त्यांच्यावर परिणाम झाला नाहीं, त्यांच-प्रमाणे यशवंत, माधव जुलियन, गिरीश प्रभृति समकालीनांच्या शैलीनेहि त्यांना आकृष्ट केले नाहीं. मग बोरकर कुसुमाग्रजासारख्या तरुण कवींचा त्यांच्यावर कोणताच परिणाम झाला नसला तर त्यांत नवल कसलें ?

काब्यविहारींची ही पृथगात्मता, केवळ शैलींतच दिसून येते असें नाहीं. त्यांचे काब्यविषय व ते फुलविष्णाची त्यांची पद्धति यांतहि खास त्यांची अशी एक पाऊलवाट आहे. काब्यक्षेत्रांत पाऊल टाकतांना त्यांनी केशव-सुतांना गुरु मानलें हा कांहीं त्या काळच्या केशवसुतांना गुरु मानण्याच्या फॅशनचा एक भाग नव्हता. ‘तुतारी’, ‘गोफण’, ‘स्फूर्ति’ ‘नवा शिपाई’ वैगैरे कवितांत केशवसुतांनी अपूर्व आवेशानें ज्या सुधारणावादाचा पुरस्कार केला त्यानें काब्यविहारींच्या सामाजिक जागिवेला चेतना दिली. काब्यविहार या काब्यविहारींच्या पहिल्या संग्रहांत कवींचे अनेक सवाल आले आहेत. आपल्या भौंवतालच्या जगांत काब्यविहारी जे सामाजिक अन्याय पाहत होते

त्यांच्यावर या सवालांत ते तुटून पडले आहेत. त्यांतला एकहि सवाल त्यांनी स्फूर्तिविलासांत घेतलेला नाही. यावरून काव्यगुणाच्या दृष्टीनें त्या कविता त्यांना आतां विशेष महस्त्वाच्या वाटत नाहीत हैं उघड आहे. पण मौज अशी कीं एक उदयोन्मुख कवि म्हणून काव्यविहारी लोकप्रिय झाले ते त्या सवालामुळेंच. त्या सवालांचे उगमस्थान जसें त्यांच्या भौंवतालच्या सामाजिक जीवनांत होतें, तसेच तें केशवसुतांच्या कवितेतहि होतें. पण ‘तुतारी’ किंवा ‘नवा शिपाई’ हा केशवसुतांच्या काव्यातम व्यक्तित्वाचा एक भाग होता. या भागांत त्यांच्यांतला कवि आणि सुधारणावादी हे दोघेहि एका उन्च गंभीर प्रोत्साहक स्वरानें गात. पण केवळ काव्यगुणांची कसोटी लावली तर अर्धी आधिक तुतारी ही केवळ आवेशपूर्ण पद्यरचना आहे असेच आढळून येईल. फक्त अशाच प्रकारच्या कविता केशवसुत लिहीत गेले असते तर आजच्या मूल्यमापनांत विनायकासारखीच त्यांची स्थिति झाली असती. वस्तुस्थिति अशी आहे कीं सावेश आणि सुधारणावादी कविता हा केशवसुतांच्या प्रतिभेचा एक पैलू आहे. जीवनांतल्या प्रत्येक अनुभवाला ते आरंतेने आळवितात “गोष्टी घराकडिल मी वदतां गड्या रे!” या कवितेत ते साध्या कौटुंबिक प्रेमाच्या भावनेनें कसे फुलून जातात. ‘क्षणांत नाहीसे होणारे दिव्याभास’ या कवितेत त्यांच्यातला कलावंत जागृत होऊन, आपल्या पायांत पडलेल्या व्यावहारिकेच्या बेड्या किती सूक्ष्म पण आरं दृष्टीनें पाहतो’. ‘झपूळा’ सारख्या कवितेत हाच कलावंत त्या बेड्या तोळून आपले विशाल पंख पसरून आकाशांत उड्हाण घेतो आणि चांदण्यांशीं गोष्टी करू लागतो. केशवसुतांच्या कवितेत असे आठ दहा निरनिराळे पैलू आहेत. त्यांच्या सुधारणावादाप्रमाणे इतर पैलूंचा काव्यविहारीवर परिणाम झाला असता तर त्यांच्या कवितेचे स्वरूप कदाचित् संपूर्णपणे पालटले असते. पण कां कोण जाणे, काव्यविहारींना आपल्या गुरुच्या आधिक काव्यातम अशा पैलूविषयीं विशेष आकर्षण वाटले नाहीं.

मात्र काव्यविहारींनी जो सुधारणावाद आरंभीं स्वीकारला तो अगदीं मनापासून. त्या सुधारणावादाचा मागोवा घेत घेत आणि त्यांत जीवनांतले विविध अनुभव मिसळीत ते कविता लिहीत राहिले. त्यामुळे सर्व प्रकारच्या विषमतेची त्यांना वाटणारी चीड हा त्यांच्या कवितेचा एक विशेष झाला.

‘ जगाचा न्याय ’ सारख्या कवितेत या विषमतेचा त्यांनी केलेला धिक्कार थोडासा गद्यप्राय वाटेल, पण ‘ खार आणि घार ’ या कवितेत झाडावर हांसत बागडणारी खार आणि तिच्यावर झडप घाळन आपली भूक भागविणारी घार यांचे सरळ, साधें व सुंदर चित्रण करून त्यांनी ज्या चार ओळी लिहिल्या आहेत त्या पंच खंडांत हरशब्दी घडणाऱ्या जुलुमांची जणू कांहीं आपणाला जाणीव करून देतात. त्या ओळी अशा आहेत.....

सोसाढ्यानें ये खालीं तीरासम ती घार
 फांदीवरुनी एक उठे अस्फुटसा चीत्कार
 जीव चिमुकला झडपोनी पार उडाली घार
 गालांवरुनी ओघळली माझ्या अश्रूधार
 आर्तीचे चीत्कार किती जाती रोज विरुन
 आक्रंदन परि दुबळ्यांचे जगीं ऐकितो कोण ? ”

या कवितेपासून ‘ तीन खून ’ सारख्या कवितेपर्यंत जो जो अन्याय त्यांना दिसला किंवा भासला, त्याच्या त्याच्या विरुद्ध त्याच्या मनानें आपली चीड व्यक्त केली आहे. ‘ माझी कविता ’ या कवितेत आपल्याला काळ्य कसें स्फुरते यांचे त्यांनी वर्णन केले आहे (पृष्ठ २), तें या दृष्टीनें वाचनीय आहे. त्यांचे मन जसें सृष्टि-सौन्दर्यात रमते, तसेच तें निर्मिति करणारा मानव पाहूनहि आनंदित होते. आकाशांत डौलानें गिरक्या घेणाऱ्या कवूतरांना झडपणारा बहिरीससाणा पाहून तें जसें व्यथित होते, तसेच युद्धांतल्या बँबळूश्यांनी उद्धवस्त होणारी निरागस लेड्यांची करून कहाणी ऐकूनहि तें खिळ होते.

या कविमनानें जी काळी ती बुधगांवसारख्या ना खेडें ना शहर अशा वातावरणांत आणि कजे व कायदे यांच्या दैनंदिन सहवासांत. हा आयुष्यक्रम काळ्यविहारीच्या कवितेला एका दृष्टीनें उपकारक झाला हें खरें आहे. त्यांची कविता सतत आपल्या पाऊलवाटेनेच चाल करीत राहिली. रविकिरण मंडळाचे वृत्तांचे आणि विषयांचे नवे नवे प्रयोग, तांचे आणि माधवजुलियन यांची प्रेमकविता, वीर व उदात्त या रसांचा कालोचित पद्धतीनें

आविष्कार करणारी कुसुमाग्रजांची कविता आणि रंगे-मर्टेंकरांची जविनाची सफलता आणि विफलता अक्षुण्ण मार्गांनी व्यक्त करणारी कविता या सर्वांच्या संस्कारापासून काव्यविहारी आलित राहिले. त्यांनी हे सर्व प्रवाह पाहिले पण कुठल्याहि प्रवाहाब्रोब्र ते वाहत गेले नाहीत. त्यामुळे शहरांत न आलेल्या धीट पण खेडवळ मुलीच्या चेहऱ्यावर जो प्रसन्न मोकळा भाव दिसतो त्याचा आढळ त्यांच्या कवितेत होतो. विषय, शैली, वृत्ते या सर्व बाबर्तीत अथपासून इतिपर्यंत स्फूर्तिविलासचा चेहरामोहरा अगदी एक प्रकारचा आहे. कवीचे व्यक्तिन्व कुठोंहि द्विधा झालेले दिसत नाही. त्याचीं जीवनमूल्यांनी निश्चित आहेत. वाढायीन मूल्यांनी ठाम आहेत.

पण प्रत्येक नाण्याला दुसरी बाजू असतेच. एका बाजूला राहून काव्याची उपासना करावी लागल्यानें काव्यविहारींच्या कवितेला जसे कांहीं फायदे झाले तसेच या विशिष्ट परिस्थितीमुळे तिचे कांहीं तोटेहि झाले. ती एकसंघ आहे, पण तिच्या कक्षा मर्यादित आहेत. जीवनाचे व वाढायाचे नवे नवे अनुभव लेलेकाच्या विविध सुत शर्कीना अनेकदां जागृत करू शकतात. त्यामुळे त्याच्या प्रतिभेद्या विकास अगदीं अनपेक्षितपणे होऊ शकतो.

स्फूर्ति-विलासांत अशा आवाहनानें होणारीं पारिवर्तनें आढळत नाहीत. पण यांत जें आहे, तें स्वच्छ भावनांतून स्फुरलेले, निर्मळ विचारांनीं भरलेले, क्वचित् सुंदर कल्पनेने नटलेले असें आहे. काव्यविहारींनीं प्रेमाच्या कविता फार थोड्या लिहिलेल्या आहेत. पण त्यांच्या अगदीं प्रारंभींच्या ‘हृदयाचें गान’ या कवितेतील खालील नाजुक ओळी मला नेहमीचं मोहक वाटत आल्या आहेत.

सौख्याच्या तारांचें नाजुकसें जाळें
आहे हृदयीं माझ्या सखये ! विणलेले
प्रणयाचा मंद अनिल फिरतां त्यांतून
झंकारांतुनि उमटे अस्फुट मधु गान
तान सूर ताल सकल त्यांतच मानून
ऐक गडे ऐक जरा हृदयाचें गान.

१९१८ साली कवीनें जे प्रेमाचे दर्शन घेतले ते असें होतें. तब्बल चौतीस पस्तीस वर्षे. जीवनाचा आणि संसाराचा अनुभव घेऊन त्याने १९५२-५३ साली लिहिलेल्या “कृष्णवर्तुळे” आणि ‘तूं शांत झोप घेई’ या कविता पाहाव्यात. किती साध्या, पण प्रेमाच्या सत्य स्वरूपावर केवढा प्रकाश टाकणाऱ्या आहेत त्या ! त्या आपल्या सहचारिणीला उद्देशून त्यांनी लिहिल्या आहेत हें उघड आहे. “कृष्णवर्तुळे” या कवितेचा प्रारंभच किती करुणरम्य आहे !

“जीव कळवळे बघुनी तुझिया नयनाखालीं कृष्णवर्तुळे.”
आणि तिचा शेवट असा आहे.

माझ्यासाठीं कष्ट एवढे

जीव लावुनी करिसी वेडे !

सदा रावतां बघुनि तुजकडे

काय तुझ्यास्तव केले मी हें मनांत येतां जीव कळवळे
जीव कळवळे बघुनी तुझिया नयनाखालीं कृष्णवर्तुळे

या दोन कविता तरुण मनाला तितक्याशा आवडणार नाहीत. पण ज्यांची पनाशी जवळ आली आहे अथवा उलटली आहे, दोन दोन तपें ज्यांचे संसार झाले आहेत, ज्यांनी अग्नीभौवर्तीं सात पावले चाळून घेतलेली शपथ अग्नीवरूप वर्षानुवर्षे चाळून पाळली आहे अशा जोडप्यांनाच या कवितेंतल्या साध्यासुध्या शब्दांच्या खालीं केवढी सरस्वती लपलेली आहे याची कल्पना येईल.

‘कृष्णाच्या पुलावरून’, ‘माझें जन्मग्राम’ इत्यादि कवितांना याच जिवंतपणाचा स्पर्श झाला आहे. मग माझ्यासारख्या सांगलीकराला त्या कवितांत अनुभूतीचा वेगळा गोडवा आढळला तर त्यांत आश्चर्य कसले ? ‘मंजुळा’; ‘भानुदास’, ‘नंदीवाला’ हीं कवीने रेखाटलेली शब्द-चित्रे आहेत. भानुदासाचा विषय कारुण्यपूर्ण आोह. पण कवीचे कौशल्य ‘मंजुळेत’ आधिक प्रगट झाले आहे. अगदीं वर्डसूवर्थची आठवण यावी असें. ‘खार आणि घार’, ‘शिकार’, ‘माझी मैत्रीण’ यांत कवीच्या

भावनांची सुरेख ओळख पटते. या भावनांचा आविष्कार हृदय आहे. ‘दोन पतंग’, ‘पाळीव पोपटास’, ‘उंबरांतले किंडे’, ‘मैना’ वैरे कवितांत कवीचें स्वातंत्र्य-प्रेम, संकुचित जीवनाविषयीं त्याला वाटणारा तिटकारा, लहानमोठे स्वार्थी संघर्ष पाहून त्याच्या मनाला येणारी उवग, या गोष्टी चांगल्या रीतीनें चिन्हित झाल्या आहेत. रूपकांचा आश्रय केल्या-मुळे त्यांत काव्याची चमक आढळते. ‘शंकर आणि नंदी’, ‘विमान आणि कोंबडा’ या उपरोधाच्या पोटीं स्फुरल्या आहेत. ‘राजा आणि माळी’ ही विषयाच्या दृष्टीनें ‘Miller of the Dee’ सारखी वाटणारी कविता कवीला निरीक्षणांतूनच सुचली असावी. ‘पायरीवर’ या कवितेतली बंडखोर वृत्ति आणि ‘वेडीं मुळे’ मधली आर्त भावना या कुणाला आवडणार नाहीत? ‘बकुलीखालीं’ व ‘विहगास’ या कविता म्हणजे सूर्ति-विलासाचीं भूषणे आहेत.

काव्यविहारीच्या कवितेचें स्वरूप असें आहे. ती नटवी नाही. कारण ‘सुंदरता वारुणी नव्हे जग हैवान कराया’ अशी त्यांची श्रद्धा आहे. ती पुण्यामुंवर्हकडची किंवदुना सांगली कोल्हापूरकडली १९५४ ची तस्णी नाही. वेषभूषा, केशभूषा वैरे बाबतींत ती तशी थोडीफार जुन्या वलणाचीच आहे. पण साधेपणामुळे सुंदर दिसणारा तिचा चेहरा, तिचे प्रसन्न आणि निर्मल डोळे, तिची अकृत्रिम व शालीन चाल यांच्यामुळे ती कुणाचेहि लक्ष सहज वेधून घेईल.

सांगलीच्या शाळेतल्या आम्हां दोघांच्या बाळपणाची आठवण हे दोन शब्द लिहिताना मला होत आहे. तें बालपण परत यावें असें अनेकदां मनांत येतें. ते खाढिलकर हेडमास्तर, ते शंकरशास्त्री केळकर आणि देवधर-शास्त्री, ते मुद्रल आणि अल्द्रकर मास्तर, ते गाडगीळ तालीम मास्तर, शाळेभागच्या क्रीडांगणावरील ते क्रिकेटचे सामने, त्या क्रीडांगणाच्या कोप-न्याला असलेलें तें उच्च विशाल चिंचेचें झाड हें सारें सारें क्षणभर कां होईना, परत यावेंसे वाटतें व तें शक्य नाहीं हें दुसऱ्याच क्षणीं कल्पतें-कारण काव्यविहारींनी किंवा मी लेखणीची पाहिली ओळ लिहिण्यापूर्वीच आमचे देवल सांगून गेले आहेत. “बाळपर्णीचा काळ सुखाचा आठवतो घडिघडी। तशी न ये फिरुनि कर्धी घडी.” आम्हां दोघांनाहि,

दोघानांच काय पण जगांतल्या प्रत्येक माणसाला—पुढेंच गेले पाहिजे. या पुढच्या काळांत काव्यविहारांना चांगले आरोग्य लाभो आणि ‘विहगास’ या कवितेतल्या

“ नभ तुडवित जा, ढग कापित जा
बंध धेरेचे सकल झुगारुनी, रविमंडल तूं भेदुनि जा ”

या ओळीतले स्फुरण घेऊन त्यांची काव्यशक्ति त्यांना आयुष्यांतील पुढील प्रवासांत सतत सोबत करो असें मी मनःपूर्वक इच्छितों.

१६।१।१९५४ }
पुणे.

वि. स. खांडेकर.

अनुक्रमणिका

क्रमांक	कविता	पृष्ठ
१	प्रभुचरणीं	१
२	माझी कविता	२
३	सांत्वन	४
४	हृदयाचें गान	५
५	चिमुकला संसार	७
६	सौंदर्य म्हणजे	१०
७	मंजुळा	११
८	जाईच्या फुलास	१३
९	खार आणि घार	१५
१०	सदानंद	१७
११	कृष्णेच्या पुलावरून	२०
१२	शिकार	२३
१३	दोन पतंग	२५
१४	माधुरी	२७
१५	जगाचा न्याय	२९
१६	मोटेवरचें गांजे	३१
१७	पाळीव पोपटास	३३
१८	मैना	३५
१९	माझें जन्मग्राम	३७
२०	उंबरांतले किडे	३९
२१	तुझा देव	४१
२२	शीकर आणि नंदी	४३
२३	उत्तरेकडे	४६
२४	पायरीवर	४८
२५	वीरमाता	५०
२६	देवी चामुंडा	५३

क्रमांक	कविता	पृष्ठ
२७	विमान आणि कोऱडा	५५
२८	माझा देव	५७
२९	यंत्र	५९
३०	नवा मानव	६१
३१	माझी मैत्रीण	६३
३२	राजा आणि माळी	६६
३३	बकुलीखालीं	६८
३४	भानुदास	७०
३५	वेडीं मुलें	७२
३६	ती रात्र	७४
३७	कृष्णवर्तुळे	७६
३८	नंदीवाला	७८
३९	प्रदक्षिणा	८१
४०	तीन खून	८३
४१	महर्षी	८५
४२	विहगास	८७
४३	तूं शांत झोप घेईं	८९
४४	स्नौर्ति	९१
४५	पंडित जवाहरलाल	९३
४६	एक मागर्जे	९५

शुद्धिपत्र

पृष्ठ	ओळ	अशुद्ध	शुद्ध
३९	२१	हाते	होते
४२	३	होई	होइ
५३	२०	पाह	पाहे
९२	११	कवि वदनातुनि	कविवदनातुनि

निवेदन

जीवनमार्गवरील एका विशिष्ट सीमेचें उल्लंघन करीत असतांना, स्फूर्ति-विलास हा माझ्या निवडक कवितांचा संग्रह मी प्रेमळ वाचकांच्या हाती देत आहें. काव्यविहार, स्फूर्तिलही आणि स्फूर्तिनिनाद हे तीन संग्रह, आणि त्यानंतर गेल्या तीन वर्षीत लिहिलेल्या कविता, यांदून या संग्रहांतील कवि-तांची निवड केली आहे. माझ्या पूर्वीच्या संग्रहाप्रमाणेंच याहि संग्रहाकडे महाराष्ट्रीय रसिक आपुलकीने पाहतील अशी मी आशा करतो.

या संग्रहांतील कवितांची निवड करण्यांत माझे जामात श्री. क. श्री. काळे यांचे बरेंच साहाय्य मला झाले आहे. कवितांच्या अभ्यासाला उपयुक्त अशा विस्तृत टीपा श्री. काळे यांनीच माझ्या विनंतीवरून लिहिल्या आहेत. महाराष्ट्राचे थोर साहित्यिक व माझे मित्र श्री. भाऊसाहेब खांडेकर यांनी आपल्या विवेचक व रसग्राही प्रस्तावनेची जोड या संग्रहाला दिली आहे. श्री. खांडेकर व श्री. काळे यांनी आपुलकीने दिलेल्या साहाय्याबद्दल मी उभयतांचा अत्यंत प्रणी आहें. श्री. खांडेकरांची प्रस्तावना म्हणजे आम्हां उभयतांमधील दीर्घकालीन स्नेहभावाचे प्रतीक आहे असेच मी मानतो.

चित्रशाळा प्रेसचे व्यवस्थापक श्री. दा. च्यं. जोशी व प्रकाशन-विभाग-प्रमुख श्री. दा. पां. रानडे यांनी हे प्रकाशन हैसेनें स्वीकारून तें आकर्षक स्वरूपांत रसिकांना सादर केल्याबद्दल श्री. जोशी व श्री. रानडे यांचा मी आभारी आहें. माझ्यावर व माझ्या काव्यावर लोभ करणारे विलीन इचलकरंजी संस्थानचे अधिपति कै. श्रीमंत नारायणराव बावासाहेब धोरपडे यांच्या पवित्र स्मृतीला सदर संग्रह अर्पण करण्यास श्रीमन्मातौश्री गंगावाई-साहेब धोरपडे यांनी आत्मीयतेने परवानगी दिल्याबद्दल त्यांचाहि मी आभारी आहें.

माझ्यावर व माझ्या काळ्यावर लोभ करणारे
विलीन इच्छलकरंजी संस्थानचे अधिपति

कै. धीर्मत नारायणराव बाबासाहेब
घोरपडे

यांच्या पवित्र सृतीस सादर समर्पण.

— काळ्यविहारी

प्रसुचरणी

: : १

(राग—काफी)

मंगलमय विश्व सकल होउंदे दयाला ! || धू० ||

ज्ञानरवी उज्ज्वल कर
उधकूँदे अवनीवर
तिमिरपटल जगतीचे जाउंदे ल्याला.

जीवनार्थ या जगांत
खपती जे बंधनांत
लाभूंदे चिरवांछित मुक्तता तयाला.

ल्य पावो असुरता
नांदूंदे शांतता
तोंवरि जागि मंगलता येइना यशाला
मंगलमय विश्व सकल होउंदे दयाला !

माझी कविता

: : २

[तुम्ही कविता कशी लिहितां असें मला कोणी कोणी दिचारतात. त्या प्रश्नाचें उत्तर देण्याचा प्रयत्न प्रस्तुत कवितेंत केला आहे.]

(गशल)

पुसतात मला कोणी, लिहिलीत कशी कविता,
कविता स्फुरते सहजी उद्रेक मनीं होतां.

पूर्वेस उषा हांसे सविता उदया येई
सृष्टींत भरे नवता अंधार ल्या जाई.

बांगेत कळ्या हंसती फुलतीं सुमनें बघतां
आनंद मनीं दाटे आणि स्फुरते कविता.

बहरांत दिसे शेती रानांत पिके डुल्ती
संतुष्ट कृषिक सोरे आतूर सुगीसाठीं.

खपतात सदा त्यांचीं हंसरीं वदने बघतां
उल्हास मनीं उसले आणि स्फुरते कविता.

गिरिबाज कबूतर वे सहजी गिरक्या गगानीं
इतुक्यांत तया बहिरी झडपोने नर्खे हाणी.

शाणि दीन पडे खालीं तें दृश्य पुढें येतां
जमती अशू नयनीं आणि स्फुरते कविता.

यंडींत उन्हामाजी वाच्यांत सदा खपती
मरतात मुकेने ते राबोने सदा कट्टी.

ये ऊत विलासांना विपरीत असें बघतां
हो खेद मना भारी आणि सुरते कविता.

घेवोनि सवें मोठें दल सज विमानांचे
देशांत दुज्या धुसुनी उन्मत्त असुर नाचे.

उघस्त करी खेडीं कळतांच अरी वार्ता
ये त्वेष मना भारी, आणि सुरते कविता.

सम्राट महाराजे जगतांत किती असती
त्याहूनि प्रतापी जी विश्वांत वसे शक्ती.

ब्रह्मांड निरोधाचे कर्तृत्व तिचे बघतां
हो नम्र झणी माथा आणि सुरते कविता.

पुसतात मला कोणी लिहिलीत कशी कविता,
कविता सुरते सहजी उद्रेक मर्नी होतां.

सांत्वन

: : ३

गाढ अनंतोदरीं

गान निमालें जरी

स्मृतिपटलावरि स्वैर विहरती मधुर गानलहरी.

सृष्टीचें छकुलें

सुमन जरी सुकलें

दरवळलेला परिमिल झुलवित ने हृदया वरिवरी.

दिव्य मधुर बाला

हंसणारी चपला

झणि लोऐ परि मागुति विलसे दीसी गगनावरी.

दुर्दैवें अपुला

वियोग जरि घडला

तुजविषयींचे तरंग हृदयीं वसतिल चिर सुंदरी !

हृदयाचें गान

: : ४

ठेवुनि मस्तक हृदयीं देउनियां श्रवण
 ऐक गडे ! ऐक जरा हृदयाचें गान.
 पुसशिल मज तान कुठें ? ताल कुठें ? सूर कुठें ?
 तान सूर ताल सकल उठतिल त्यांतून
 ऐक गडे ! ऐक जरा हृदयाचें गान.
 आजवरी मम हृदयीं खेळत जी होती
 प्रेममयी ही सखये ! मोहक तव मूर्ती.
 हांसत अजि जवळि उभी तुजला पाहून
 मोदलहरि सळसळती मम हृदयांतून.
 लहरीच्या नर्तनांत उमजुनियां तान
 ऐक गडे ! ऐक जरा हृदयाचें गान.
 सौख्याच्या तारांचें नाजुकसें जाळें
 आहे हृदयीं माझ्या सखये ! विणलेले.
 प्रणयाचा मंद अनिल फिरतां त्यांतून
 झँकारांतुनि उमटे अस्फुट मधु गान.
 तान सूर ताल सकल त्यांतच मानून
 ऐक गडे ! ऐक जरा हृदयाचें गान.
 जीं जीं प्रेमल हृदयें असती या जगतीं
 आत्मानंदीं रंगुनि सकलही गाताती.

साथ दुज्या हृदयाची जरि लाभे त्यांना
 संगीतांतुनि उठली तानावरि ताना.
 थोर भाग्य म्हणुनि तुझा लाम मला झाल
 हृदय दुजें सांपडलें विरही हृदयाला.
 नयननिपातें मजला संतत सुखवून
 ऐक गडे ! ऐक सदा हृदयाचें गान

सप्टेंबर १९१८

चिमुकला संसार

: : ५

[मुंबईच्या चाळीतील एक दृश्य]

वाजुनि गेले अकरा
 पोटास्तव खपणारा
 कामकरी जन सारा
 निघुनि जाय शांतवली चाळ ही जरा.

बाप कचेरीस जाय
 गृहकर्मी गुंग माय
 काढुनि हल्केच पाय
 ग्यालर्डीत बालांनी खेळ मांडिला.

कमला विमला तारी
 पटपट जमली सारी
 मधुलाही ये हिरिरी
 धुसला खेळांत वदे मीही येणार.
 तयारीस काय उशिर
 पीठ मीठ ये झरझर
 कशासही ना कमतर
 क्षणाधीन राहि उभा चिमणा संसार.

शंख शिंपलेच किती
 मांडुनि पाटावरती
 माजुनि त्या देवमूर्ति
 गंधफुलांवाचुनि मधु करित पूजना.

चूल न सरपण कांहीं
 सामुग्री पुरि नाहीं
 त्यावांचुनि लवलाही
 पाक सिद्ध होइ, सकल बसति भोजना.

मोदें हांसत खेळत
 जेवण असतां भरांत
 कमलेला मधु बोलत
 “मी नवरा तूं नवरी घास दे मला.”

निर्विकार हृदयांची
 जोडी ही दोघांची
 लाज तिथें मग कुठची?
 मधु वदतां कमलेने घास त्या दिला.

ऐशापरि मोदभरे
 झालें भोजन सगळे
 संपतांच मधु बोले
 “तुम्ही निजा मी आतां गस्त घालितो.”

इतुके वदुनी उठला
 करि घेउनि काठीला
 बालशिपाई सजला
 गस्त करी परि वरती दिवस तळपतो.

पोरी झोपेत गुंग
 मधुकर निजकार्यदंग

संसारा येह रंग
 “तारे ये इकडे” ही हांक कोठुनी !

उठल्या कमला विमला
 कारित मधू पोबारा
 तारि पळे गेहाला
 चिमणा संसार ल्या जाइ त्याक्षणीं.

सृष्टीचीं गोड फुलें
 छकुलीं निष्पाप मुलें
 त्यांनीं जें रेखटलें
 चित्र किती बहराचें हें संसाराचें.

ओसरुनी परि शिशुपण
 हळूं जसें येह ज्ञान
 जग सगळें ये कळून
 हेंच मधुर चित्र पुढे पालटते अमुचे.

गेली ती गोड घडी
 आस उठे मनि वेडी
 घ्यावी बाल्यांत उडी
 कल्पांतीं गोड काळ कधिं न फिरुनि येणे.

आठवतां बाल्य सकल
 बाल्याचे गोड खेळ
 अशुपूर ये खळखळ
 सौख्यावारि त्या आतां आशेने बघणे.

सौदर्य म्हणजे

६ : १

(जाति-दोहा)

अंगिकारुनी मादकता नटवेगिरिचा नूर
 दावित दावित देवोनी हुरळबाजिला जोर
 उच्छृंखल बेमानपणे उगाच फडकायाचे
 नाही हें उदिष्ट कधीं जगांत सौदर्याचे.

कांचपात्र कांदून जशी लाल वारुणी उसले
 जळजळत्या उदामपणे आंदोलत फेसाळे
 यायोगे आव्हान करी जगास घुटका घ्याया
 सुंदरता वारुणी नव्हे जग हैवान कराया.

पावित्र्यानें नमवीतें जें दुनियेला पार्या
 जयाभैक्रतीं मोहकता अविरत गुंगत राही
 फिकट ज्यापुढे तारांचे तेजस्वी ऐश्वर्य
 मेल्याला जीवंत करी तेंच खरें सौदर्य.

मंजुळा

: : ७

[जाति-लीलारति]

विस्तीर्ण वडाच्या दगडी पारावरी
मी बसे एकदां चिंतित कांहीं तरी
कितितरी वडाच्या पारंव्या लोंबती
त्या पारंव्यांची गर्दी झाली किती.
मंजुळा पोरगी कुणधी जातींतली
बांव्यानें नीटस आणि कांळिसावळी
वय तिचें असावें तेरा चवदा तरी
ती पारंव्याच्या खेळे झोल्यावरी.
जरतारी पातळ नव्हती ती नेसली
नाहता फुलांचा गजरा वेणीवरी
वर्णही नोहता जरी केतकीपरी
निर्व्याज खुलेंपण हीच तिची माधुरी.
चरणीला लावुनि पांच चार शेरडे
ती मधुनी मधुनी पाही त्यांच्याकडे
गुणगुणे खेडवळ गाणे कांहींतरी
घे खुशाल झोके हलत्या झोल्यावरी.
तिज माहित नव्हतें शहरांतिल चोजले
लाजणे मुरडणे असेल मग कोठले ?
मी नांव तियेचे पुसिले जेव्हां तिला
खणखणीत सांगे “मज म्हणती मंजुळा ”
मग विचारिले मी “तुम्ही भावडे किती ”
ती झटकन् सांगे “मी आणी श्रीपती.

शेतांत श्रीपती गेला राखायला
 आणिलीं शेरडे मी हीं चारायला.'
 बोलुनी एवढे झोके चढवायला
 नेटाने लागे भान नुरे मग तिला
 ती खुल्या दिलाने झोके घे मंजुळा
 सानंद कौतुके बघत उभा मी तिला.
 तिज काय वाटले न कले परि थांबली
 निमिषांत उतरली झोल्यावरुनी तळीं
 क्षणभरी मजकडे निहेंतुक पाहुनी
 मंजुळा पळाली क्षणार्धीत तेथुनी.
 मजपुढुनी गेली भरकन् वाञ्यापरी
 शेरडांत मिसळुनि जाई निघुनी दुरी
 त्या खुलेपणांतिल आठवीत माधुरी
 मी कितीवेळ तरि बसलों पारावरी.
 ती निर्मय वृत्ती निहेंतुक पाहणे
 तें गोड खुलेपण अमुच्यांमध्ये उणे
 येतसें स्वतःचें कृत्रिम जीवित मर्नी
 कष्ठलों परतलों घरास मग तेथुनी.

* * *

हा प्रसंग घडुनी किति वर्षे लोटलीं
 भंवतालीं सारी कृत्रिमता माजलीं
 परि मधुनी मधुनी आठवते ती मला
 खेड्यांतिल साधी आणि गोड मंजुळा

जाईच्या फुलास

८ :

[उकिरड्याजवळील जाईच्या वेलावर फुललेले फूल केवळ उकिरड्याच्या सांनिध्यामुळे जगाच्या धिक्कारास पात्र होतें.]

गोड जाईच्या फुला ! सदा मी जीव तुला वाहिला.

जरी उकिरड्यावरी
घाण पडे चौथरी
तया संनिधी परी
वेल जाईचा चढे तयावरी जन्म तुझा जाहला.

उपवनांत कितितरी
जाइफुले गोजिरीं
सदैव बघतों जरी
तुझ्या गुणांची गोड माधुरी लळा लाविते मला.

जाळाया तुजप्रती
वाहति तुजभोवतीं
वात विषारी अती
केविलवाणी स्थिति ही माझ्या लोचनिं आणी जला.

हीन जाति यामुळे
भंवतीचे जन खुळे
पतित तुला समजले
देखाव्यानें मुलुंदे त्यांना मी नाहीं त्यांतला.

धुंडियले कितिजरी
 न दिसे सौधावरी
 नसे राजमंदिरीं
 गरिब शोपडींमाजी गवसे सदगुण जगतांतला.

तुझ्या गुणांच्या बळे
 मन माझें ओढले
 तुजवारि तें गुंतले
 जें जडले तें जडले नाहीं अन्य मार्ग त्याजला.

सुखवाया तुजप्रती
 प्राणांची आहुती
 देइन मी संप्रती
 पर्वा नाहीं जरी जगानें धिक्कारियले मला
 गोड जाइच्या फुला ! सदा हा जीव तुला वाहिला

खार आणि घार

९ :

(जाति-दोहा)

हांसत होती चैत्राची प्रशांत एक सकाळ
 नाचत होती सूर्याचीं किरणे रानोमाळ
 फांदीवरती लिंबाच्या पलुनी खेळे खार
 नाचूदे अटकाव तिला कोण कसा करणार
 सरत्या फाल्गुन मासाचे कडक ऊन्ह ताफून
 गेलीं होतीं सुकलेलीं पाने पार गळून
 फुटली होती झाडांना चैत्रपालवी गोड
 कवळ्या पानांनीं फुलले लिंबाच्याचे खोड.
 टोंकाकडच्या फांदीला मानुनियां मेंदान
 धांवत होती खारोटी दृश्य दिसे तें छान.
 बागडतो बेभानपणे अहा चिमुकला जीव
 विधिघटनेची परि व्हावी कशी तया जाणीव.
 फांदीवरती पाहोनी बागडणारी खार
 झाडाभंवतीं आशेने विरळ्या घाली घार.
 वाज्यावरती फिरतांना नजर रोखुनी नीट
 किरण साधुनी झडपावे म्हणुनी पाही वाट
 झाडावरल्या जीवाला ही नव्हती जाणीव
 आशंकेने परि माशा उडुनी गेला जीव
 सोसाठ्याने ये खालीं तीरासम ती घार
 फांदीवरुनी एक उठे असुटसा चील्कार.

जीव चिमुकला झडपोनी पार उडाली घार
 गालावरुनी ओघळली माझ्या अश्वधार
 आर्तीचे चीत्कार किती जाती रोज विसून
 आक्रंदन परि दुबळ्यांचें जगी ऐकितो कोण ?

* * *

असेल कोणी या जगतीं घारीचाही काळ
 तोहि तिला झडपील असा भरुनी येतां वेळ
 जीव चिमुकला आज परी करुनी मातीमोल
 विजयी भटके आकाशीं घार मात्र बेताल.

दि. १०-३-१९३४

सदानंद

: : १०

(जाति-मोहिनी)

पश्चिमेस बुधगांवाच्या वाट एक जाते
 विस्तरलीं दो बाजूला जिच्या रुक्ष शेते
 मधुनि मधुनि निवडुंगाचे उंचसे डवंगे
 डोलतात शेताकांठीं वायुचिया संगे.
 पाहतांच त्यांतिल एका डवंग्यास हाय !
 दाठतात अश्रू नयनीं हृदय विकल होय.
 त्या तळींच कांव्यांखालीं दगड ढेकलांत
 सदानंद निजला माझा काळज्ञोप घेत.
 तीन मास नाहीं पुरता राहिला जगांत
 सदानंद नामे होई तेवढ्यांत ख्यात.
 गोड बाललीला त्याच्या बघुनियां मनाला
 जन्मजात नैराश्याचा अल्प विसर झाला.
 सदानंद आनंदाचा गमे मला ठेवा
 क्रूर हेतु अदृष्टाचा परि कसा कळावा ?
 ये 'विसर्प' व्याधी न्याया काळ्डूत त्याला
 सदानंद माझा त्याने हाय ! हिरुनि नेला.
 काळ्यात्र आजहि मजला हाय ! आठवे ती
 खिन्नवदन बसलों होतों त्याचिया सभोतीं.

२ स्फूर्ति.

झांपडिने मिटले डोळे श्वास क्षीण चाले
तयावरी खिलले अमुचे अश्रुपूर्ण डोळे.

एक दोन अचके बसले क्षीण शरीराला
विज्ञुनि जाय प्राणज्योती बाळ थंड शाला.

हंबरडा फोडी माता आठवूनि चाले
आणि तिच्या मांडीवरती प्रेत हाय ! लोळे.

ओटियले मृत बालाला मी कठोर हातें
शोकमरें नयनांत्रनी अश्रुपूर लेटे.

परि कठोर दगडाहूनी करुनियां मनासी
गुंडाळुनि वसनीं बाळा धरियले उरासी.

रात्र गाढ अंधाराची पसरली भयाण
काळ्यात्रिं ऐशा नेला बाळ घरातून.

मार्ग शून्य होता, नाहीं भेटले कुणीही
घुबड मात्र घूळ्याराने मधुनि हांक देई.

गांववेस ओलांडूनी तीन बाभर्णीचे
शेत येई गेलों कांहीं दूर आंत त्याचे.

खाच एक खणुनी तेथें दगड ढेकळांत
'सदानंद' जड हातांनी ठेविला तियेत.

लोटितांच बालावरती दगड आणि माती
किती आग भडके हृदयां नको कल्पना ती.

शून्य हृदय ज्ञालें जेवहां परतलों घरास
 मृत्तिकेस अर्पुनि माझ्या गुणी बाल्कास.

हाय ! मला स्मरती त्याचे सदा गोड चाळे
 आठवतां अशूधारा वर्षतात डोळे.

बहुत काळ गेला तारिही जखम अंतरींची
 आजवरी नाहीं बुजली कधिं न बुजायाची.

अजुनि कधींकाळीं जातां सहज त्या पथानें
 स्मरण येई मानस जातें भशनि खिनतेनें.

दोन अशु गळती आणी वदत मी मनांत
 सदानंद निजला येथें काळझोप घेत.

दि. ११-५-१९२९

कृष्णेच्या पुलावरून

ः ११

[सांगली येथील आयर्विन पुलावर उभा राहिलों असतांना मनांत आलेल्या विचारांवर प्रस्तुत कविता आधारली आहे.]

(जाति-मूपतिवैमव.)

ही वरुनी वाहत आली कृष्णाबाई
ही अशीच येथुनि खाली वाहत जाई ॥ ४० ॥

कितिकाळ अशी वाहते
किति संक्रमणे पाहते
उच्छेद किती ऐकते
हें अज्ञ मानवा कुणा ठाऊकें नाही.

पूर्वीच्या काळांतले
साम्राज्य भरभराटले
हिंदुत्व इथें गाजले
ऐकिले विजयचौघडे हिनें तेज्हांही.

परि पुढे कलह माजला
लागली उतरती कळा
“ हैदोस ” इथें गाजला
पाहिली हिनें वैभवीं विजापुरशाही.

साम्राज्यमदें माजले
परि शिवरायाच्या बळे
ते अविघही लोळले
देखतां हिच्या गरजले मराठेभाई.

हिंदवी स्वराज्यांतले
रणमर्द हिनें पाहिले
रिपुरक्तानें नाहले
न्हाणिलें तया वीरांस हिनें तेब्हांही.

ब्राह्मणी राज्य जाहलें
विपरीत यादवीमुळें
शतकांत तोंहि लोपलें
हांसली विषादें तेब्हां कृष्णामाई.

परकीय युरोपांतलें
मग येथें फोफावलें
ऐश्वर्य तयांचें झुलें
साम्राज्य इंग्रजी तोंहि ल्याला जाई.

तो काळ जुना बदल्ला
प्रगतिचा मनू पातला
सरसावे यांत्रिककला
नच कौतुक वाटे हिला तयाचें कांहीं.

हिजवरी भला थोरला
हा पूल नवा बांधिला
किति ऐटीनें उघडिला
तुच्छवें हांसत तयाकडे ही पाही.

क्षणभंगुर सत्तावलें
उन्माद चढे त्यामुळें
नाचतसूं आम्ही खुले
बेगुमान परि ही अशीच वाहत राही.

किति साम्राज्ये उलश्लीं
किति नवीं उभीं राहिलीं
स्थिति सर्व हिनें पाहिलीं
परि कधीं तिळ हिनें पर्वा केली नाहीं.

अज्ञात अनंतांतुनी
ये मागुनि ही कोठुनी
वाहते तशी वाहुनी
अज्ञात अनंतांमधें लीन ही होई.
ही अशीच येथुनि खालीं वाहत जाई.

दि. २०७।१९३०

शिकार

: : १२

बांधावरती दाट माजल्या केकताडिच्या मधून्
सैरावैरा रानसशाचें पोर पळे बावरून् ॥ धु० ॥

चढुनी आला होता वरती आकाशीं भास्कर
तापत होतें ऊन्ह रखरखी रानमाळावर.

असल्या वेळीं कुणी शिकारी शिकार खेळायला
तछुख कुतरे दोन घेउनी माळांवारि पातला.

जणु घारीची नजर तयाची कुतरेही त्यापरी
उठेल सावज म्हणुनी भटकत होते माळावरी.

बांधावर खसपस कांहीं वाजले
हलुं केकताडिचें पातें हालले
तीराच्या वेगे कुतरे धावले

पाहत होता मौज शिकारी दुरुन ढेपणीवरून
सैरावैरा रानसशाचें पोर पळे बावरून्.

काळदूत ते अधीर होउनि धांवति बांधावरी
तयांस वाटे लपले येथें सावज कांहींतरी

आणिक होतें खरेंच गोंडस पोर सशाचें तिथें
केकताडिच्या फडांत लपुनी भेदरुनी पाहतें.

चाङ्गुल घेउनि फडांत धुसले कुतरे दोन्हीकडून्
अरथर कांपे पोर तयांना मागें पुढती बघून्.

भेसूर मुसकुटे त्यांचीं पाहुनी
नजरेत कूरता भरली जाणुनी
सोडिला ठाव हृदयाने त्याक्षणीं

नजर चुकवुनी हळूच निसटे केकताडिच्या मधून्
सैरावैरा रानसशाचें पोर पळे बावरून्.

नाहीं दुसरे प्यार कुणाला जगिं या प्राणाहुनी
दीन सशाचें पोर सारखें पळे जीव घेउनी.

मधेंच राहे लपुनि दाखवी मधेंच हुलकावणी
होलपटीने कुतरे गेले क्षणक्षर भांबावुनो.

किती वेळ परं जीव चिमुकला पळेल काळापुढे ?
गांत्रे शिणतां हतबल होउनि धरणीवरती पडे.

विकाळ दूत काळाचे पातळे
पकडीत तयांच्या दुबळे तळमळे
मृदु शरीरीं त्याच्या घुसले झणि सुळे

पोर विचारे मरुनी गेले उन्हांमधें तडफळून्
विजयश्रीची परि आरोळी उठे ढेपणीवरून्.

दोन पतंग

: : १३

[पतंगाचा खेळ आपण नेहमीं पाहतों. या खेळांत दोन पतंगांना एक-मेकांवर सोडण्याची लहर पतंग उडविणारांना केव्हां केव्हां येते. दोन पतंग मग एकमेकांवर तुळून पडतात, व फाटून भरकटून जातात. पतंग खेळणारे मात्र नामानिराळेच !]

(चाल-सुप्रभाति सूर्य निघे.)

गगनाच्या पोकळींत मिरभिर वारा वाहे

आनंदुनि मुक्तमने पक्षीगण उडताहे

वाच्यावरि उडणारे दोन सुबकसे पतंग

विहरोनी भूषविती गगनाच्ये अंतरंग.

क्षण निश्चल राहोनी क्षाणीं घेती गोड डोळ

विसरोनि देहभान मारिति गिरक्या खुशाल

जणुं तरळति आकाशीं मेघखंड पांदुरके

नील जलावरि अथवा पोहति सुंदर बदके.

लाडावुनि ते पतंग लागति जवळीं याया

प्रेमळ बांधव झाले उत्सुक जणुं भेटाया

परि अवाचित कां नकळे सरले ते दूरदूर

खेळविती त्यांलागी खास कुणी सूत्रधार.

दिसति पहा मैदानीं युवक उमे कोण दोन

तेच निमुट चाळवितीं सगळीं सूत्रे तिथून

रोधक ते लहरीने फिरवितील जेविं हात

त्या तालावरि गगनीं हे पतंग नाचतात.

निमिषमात्र मनि माझ्या असले उठले तरंग
 तेवढ्यांत गगनाचें खळबळले अंतरंग.
 सोसाध्यानें उठला वाच्याचा प्रबल झोत
 दाहि दिशा व्यापोनी घुमघुम आवाज उठत.
 बघुनी हें बहु झाला हर्ष सूत्रचालकांस
 कोणाचें संकट जगि खेळ गमतसे कुणांस
 जाणुनियां कलहाला हाच खरा उचित काळ
 चेतवुनी ते पतंग सोडुनि दिघले खुशाल.
 होउनि बेमान उभय झगडाया सज्ज होति
 धावधावुनी प्रहार अन्योन्यावरि कारती
 लढतां लढतां झाले छिन्नभिन्न दोघेही
 वेढेपण तें बघुनी वारा हांसत राही.
 भांडुनिया आपसांत ते पतंग अज्ञानी
 न कळे कोठे गेले वाच्यावरि भरकदुनी
 वरचेवर उचमळुनी येत एक मनि विचार
 कलहाचे चेतक जगि दुष्ट किती सूत्रधार !

माधुरी

: : १४

[राजवाङ्याच्या सौधावर उभ्या राहिलेल्या सुंदर तरणीस पाहून.]

(जाति-सूर्यकला)

सुंदर नृपमंदिर,
तयाच्या सुंदर सौधावरी
रमणी कोणीतरी
उभी ही चारुमूर्ति हांसरी.

शुक्राची चांदणी
उतरली जणुं अस्मानांतुनी
सौधाच्या कोंदणीं
जणूं ही लखलखते हिरकणी.

सोनसळी पातळ
शोभवी बांधा सडपातळ
नजर खुली प्रेमळ^१
आणखी वदनकांति निर्मळ.

वेणी जरि गुंफिली
परी ही चुकार बट त्यांतली
गालावर पातली
लोपवी गालावरची खळी.

मौक्किकसर एकला
रुठोनी स्कंधीं खुलवी गळा
जोडिदार दूसरा
कुणी या अधरावरि स्थापिला.

नाजुक तनु गोजिरी
 वर्नीची लता जणू लाजरी
 छल तिचें ज्यापरी
 तशी ही खुलते मुखमाधुरी.
 गात्रावरि चारुता
 कपोलीं सुरम्य आरक्तता
 नयनीं तेजाळता
 विराजे वदनावरि दिव्यता.
 अवतरली भूवरी
 विधीची मृत् कलाचातुरी
 अथवा सौधावरी
 हंसे ही विश्वांतिल माधुरी.

जगाचा न्याय

: : १५

[राग-मांड]

हा न्याय असे जगताचा ॥ धु० ॥
रात्रंदिन ज्यांनी भ्यावें
पदतळीं चुरडुनी जावें
त्यांच्याच कपाळीं यावें
उन्मत्त करूनि अन्याय उरावरि खुशाल नाचायाचा.

मार्गावरि ठायीठायीं
हिंडतात गोगलगायी
जग तुडवी त्यांना पार्यी
परि नाग विषारी फणा काढुनी डौलानें जायाचा.

चिमुकळीं पांखरे सारीं
पारवळे गरिब बिचारीं
गांजिती तयांस शिकारी
बेगुमान बहिरी फिरे लुटाऱ तो गगनप्रांतीचा.
मेंढरे वासरे गाई
कुणि त्राता ज्यांना नाहीं
कापिती अशांस कसाई
जंगलांत घुसुनी कुणि उतरीना नक्षा वनराजाचा.

भिजुनियां चिंब घामाने
खपुनि जे पिकविती राने
ते मरती करभाराने
अत्तरी दिवे जाळितो छोकरा ऐदी श्रीमंताचा.

किति मजूर गिरणीमधले
 राबतां राबतां मेले
 तळमळती त्यांची पोरे
 मोटारी उडवित फिरे मिजासी परि मालक गिरणीचा.

तोन्यांत बलिष्ठ असावे
 गरिबांनी फुकट मरावे
 मत्तांनी त्यां तुडवावे
 मामला चालला असाच मागे पुढती चालायाचा
 हा न्याय असे जगताचा.

दि. २७।२।१९३०

मोटेवरचे गार्जे

: : १६

प्रभात-काळीं मोटवणावरि कोण गीत गाई.
 साथ ही कोण त्यास देई, चला ती बघुंया नवलाई
 भिरभिरताहे शीत आणखी मंद मंद वारा
 हर्षला विहगवृद्ध सारा, फुलोरा खुलला हंसणारा.
 अनुपम शोभा दावितसे ही आम्रवृक्षराजी
 फुलांची नवाळ जी ताजी लुटुनि ती उडति भूंगराजी.
 विहीर रेखिव तियेंत भरले निवळशंख पाणी
 माचाड उंच वरुनी आंत जणुं बघते वाकोनी.
 धाव उतरती पाठ चालला तिजला खेटोनी
 पिकाला जाणारे पाणी खळखला वाहे त्यांतूनी.
 झरझर चाले मोट मिळेना उसंत मुळिं तिजला
 विसावा कुठला बैलांला ? तयांच्या तरुण माळकाला.
 अठरा एकोणीस असावीं उमर जवानाची
 काय ही ऐट पचंगीची खादिच्या आखुड कुडत्याची.
 रुदट छातीवरती लोळे ताइत डौलाने
 गातसे सुरावरी गार्जे, चालली मोट झपाव्याने.
 सुरेल गाई गीत तयाचा गोड किती साद
 समोरीं दूर घुमे नाद, उठे मग सुंदर पडसाद.
 गोंडस रेखिव मुळीं नोहती रचना गाप्याची
 छट जरि कोमल भावांची कशाला पर्वा रचनेची ?

गाणे होतें राघूसाठीं झुरत्या मैनेचें
 भाबड्या अल्हड तरुणीचें तियेच्या पहिल्या प्रीतीचें.
 इष्टकाच्या गाण्यांत रंगला एकतानतेने
 गातसे हौसेहौसेने रंगली सृष्टी गानाने.
 गीतांमाजी सूर मिसळुनी चाक करी साथ
 रुग्नी सुरेल गीतांत, नाचतें पाणी पाटांत.
 रुग्निया लागला उसाचा फड डोलायाला
 लागले वेड मक्याणाला तुन्यांचा नाच सुरु झाला.
 गीताची मोहिनी यापरी सृष्टीवरि पडली
 वृत्ति मम रुग्नियां गेली, मनाची तन्मयता झाली.
 किती वेळ ऐकिले सारखे वाटे ऐकावें
 गोड या गार्नी गुंगावें, जगाला विसरुनियां जावें.

पाळीव पोपटास

: : १७

[एक पाळलेला पोपट पिंजन्यांत कोंडलेला असून मालकाने डाळिवाचे दाणे त्यास खाण्यासाठी पिंजन्यांतच त्याच्यापुढे ठेविलेले आहेत या कल्पनेवर प्रस्तुत कविता आधारली आहे.]

(चाल—सबसे रामभजन या चालीसारखी)

हे डाळिवाचे दाणे वेढ्या ! घात तुझा करिती

कवटी तुं कवठावरली

फोडिलीस एका काळीं

ती चौंच आज बोथटली

करितोस गुजारा धनी टाकितो त्या तुकड्यांवरती.

मालक तव हौशी फार

करि माया जरि अनिवार

कुरवाळी वारंवार

तुं पाळिव पोपट त्याचा म्हणुनी तुच्छ तुला गणिती.

चैनींत घेत गिरक्यांसी

स्वच्छंदें वनि फिरलासी

गगनांत स्वैर उडलासी

ते स्वातंत्र्याचे दिन सोन्याचे आठव तुं चिर्तीं.

चाहिल तें झाड वघावें

त्यावरी स्वैर उतरावें

फळ दिसेल तें फोडावें

मग उडुनी जावें खुशाल असली तेझांची रीती.

३ स्फूर्ति.

कितितरी फळे पाडाचीं
 चोंचीने फोडायाचीं
 ही लीला तव नित्याची
 पिंजऱ्यांत अडकुनि आयुष्याची झाली तव माती.

पूर्वाची हिमत गेली
 स्वत्वाची ओळख नुरली
 नादान वृत्ति तव झाली
 करितोस धन्याची 'हांजी हांजी' तुं पोटासाठीं.

येतांच धनी नाचावें
 नाचत त्या सत्कारावें
 तो वदेल तें बोलावें
 तेव्हांच टाकितो मालक दाणे असले तुजपुढती.

हे दाणे दिसती छान
 जरि लाल आणि रसपूर्ण
 त्याज्य ते विषासम जाण
 पिंजऱ्यांत मिळती म्हणुनि तयांची मुळिं नाहीं महती.

हा अधःपात तव झाला
 डाळिंबाचि कारण याला
 भुलुनियां अशा तुकड्यांला
 पिंजऱ्यांत मेले किती अभागी पोपट या जगतीं
 हे डाळिंबाचे दाणे वेडया ! घात तुशा करिती.

मैना

: : १८

[राजवाड्यांतील रंगमहालांत सोनेरी तारांच्या पिंजऱ्यांत कोंडलेली एक अभागी मैना पाहून.]

राग—यमनकल्याण

पिंजऱ्यांत झुरते मैना.

कुणि सोडीना, मन राहीना. ॥ धु० ॥

सोन्याच्या सुंदर तारांनीं गुंफिला

मोत्यांची झालर घोंसदार त्याजला

बहुमोल पिंजरा महालांत टांगला

नव रंगमहालीं जरी जाहली मैनेची स्थापना.

कधिं जवळीं येई प्रासादाचा धनी

अति लोभ दाखवी प्रेमे गोंजारुनी

सुखवाया तिजला झटतो रात्रंदिनीं

बसतसे पंजरीं खिन्न सदा ही तयाकडे पाहिना.

मोत्यांचा चारा सदा पुढे ठेवुनी

खावया आर्जवें करिते दासी कुणी

रिंझवाया झटते कुणी मधुरभाषिणी

बोले न कुणाशीं तिळही मैना चाराही खाइना.

उद्यान बहरले प्रासादामोंवरीं

त्यांमधें तरुलता आनंदे डोलती

किति राघूमैना स्वच्छंदे विहरती

हें बघुनि कोंडल्या जीवालार्गीं होति अमित यातना.

सुप्रभातकाळी मिरभिर वान्यावरी
 डौलांत पांखरे तरंगती कितितरी
 हें बघुनी मैना तडफडते अंतरीं
 कढतसे मानसीं सदा बघोनी भंवरीच्या बंधना.

दिनमणी तळपतो तेजस्वी अंबरीं
 उत्साह उधाळ्यो सान्या जगतावरी
 अंधार माजला मैनेच्या अंतरीं
 गाळ्येआसवें बापुडवाणी विटली या जीवना.

सुखमोग जगीचे सज्ज हिच्या भोवते
 इंद्राचें वैभव पदीं हिच्या लोळते
 पंजरीं विचारी परि अशू ढाळ्येआ
 परि मर्म यांतले कळले नाहीं काधिं भंवरीच्या कुणा
 पिंजर्यांत झुरते मैना, कुणि सोडीना मन राहीना.

माझें जन्मग्राम

: : १९

(जाति-पादाकुलक)

मम गेहाच्या आगाशींतुनि
 आसमंत किति दिसे दूखर
 पश्चिमेस हा दिसे आडवा
 दानोलीचा निळसर डोंगर.
 कोसावर पूर्वेस तयाच्या
 कृष्णाकांठीं निसर्गसुंदर
 तरुराजीनें वेष्टित शोभे
 मरीय जन्मग्राम हरीपुर.
 तयावरुनि हा वाहत येई
 मना तोषबी पश्चिमवारा
 होतां सुखद स्पर्श तयाचा
 पूर्वकाल ये मनांत सारा.
 बाल्पणीं माझेया प्राम हें
 गजबजलेले असे सदोदित
 गेहांगेहांमधें भरोनी
 कृषीसंपदा होती नांदत.
 आसमंत पूर्वेस शोभवी
 चिंचबनांतिल गणेशमंदिर
 संगमनाथाचिया देउळीं
 घुमला घंटानाद मनोहर.

हिंडत होतीं पुष्ट खिलों
 नदीतीरच्या कुरणांमधुनी
 कृष्णातटिचे तेज आगले
 सकल जनांच्या दिसले वदनीं.
 विद्याधनसंपन्न गांव हे
 सुखांत कांहीं काळ नांदले
 कालगतीने परी तयाचे
 वैभव सोरे लयास गेले.
 आज माझिया जन्मप्राप्ता
 आली जी अवदशा अमंगळ
 पाहतात सोडीत उसासे
 घाटावरले उदास पिंपळ.
 नष्ट होउनी अगणित खंडीं
 नगरांचा वाढला पसारा
 शेतकरी कंगाल बने हा
 परवशतेचा प्रभाव सारा.
 कठिण काळ तो सरूनी सांप्रत
 प्राप्त होइ स्वातंत्र्य भारता
 पिलुनी खेडीं नगर भरावे
 भेदभाव हा नुरला आतां.
 गर्द तरुंच्या छायेमाझीं
 प्रसन्न जन्मप्राप्त दिसावे
 तेंच भारता भूषण व्हावे
 हेंच वांछितों जीवेभावे.

उंबरांतले किडे

: : २०

[उंबरांतल्या किड्यांना आपलें उंबर म्हणजेच सर्व जग असें वाटत असतें. अफाट विश्वाची कल्पना त्या दुच्छव्यांना कोटून असणार ?]

(जाति-पद्धिनी)

उंबरांत बांधुनि वाढे, उंबरीं नांदती किडे. ॥ धु० ॥

राजा शाळा कुणी एकला
 दुजा गाजवी प्रधानकीला
 तिसरा जागे रखवालीला
 प्रजा बनोनी अंवते भंवते असंख्य जमले किडे.

त्यांतच होते वाणी उदमी
 वैद्य आणखी वकील नामी
 बाह्य जगाला परी निकामी
 तिथेंच जगती तिथेंच मरती क्रम हा ऐसा घडे.

कूपांमाजीं बेडुक वसती
 त्या कूपाला विश्व मानिती
 या कीटांची असली वृत्ति
 अफाट भंवतीं विश्व पसरले नच बघती त्याकडे.

किति शतकांच्या जुन्या कल्पना
 धार्मिकतेच्या फोल वलगना
 हीच जयांची धर्मभावना
 असे धर्ममार्त्तंड उंबरीं कितितरि हाते बडे.

खाण्यासाठीं जन्मा यावे
 खातां खातां मरुनी जावे
 तत्त्व पाळिती जीवेभावे
 फुकट खाउनी राष्ट्रे बुडती नुमजाति परि बापुडे.

‘राजा विष्णूचा अवतार’
 या तत्त्वाची महती फार
 किडे धोकिती वारंवार
 आणि उंबरीं राजवटीचे वाजविती चौघडे.

लायेसरशीं उंबर उडतें
 सहजी पार्यी चुरुदुनि जातें
 विश्व त्यांतले क्षणांत मरतें
 परी उंबरा विश्व समजती अज्ञानी बापुडे.

प्रगतीमार्गवरि जग धावे
 म्हणुनि जगाच्यामार्गे जावे
 जगतासंगे नवे बनावे
 प्रगतितत्त्व हें या हतभागी मूर्खीना वावडे.

असें विश्व हें ज्यांचे त्यांना
 उंबरांतल्या धुंधुरव्यांना
 असो सदा लखलाभ किड्यांना
 अशा विचारे तुच्छलें जग हंसे बघुनि यांकडे
 उंबरांत बांधुनि वाडे, उंबरीं नांदती किडे.’

तुश्शा देव

: : २९

(राग-मैरव)

नीरांजन ओवालाया कां इतुकी धाई ? ॥ धू० ॥

दगड एक वाटेवरला
 मानुनि तुं देव तयाला
 सिंहासन दिघलें त्याला
 फत्तरासि म्हणुनि फुकाची देवकला येई.

देव खरा आहे कोठें ?
 उमगलें न कांधिंही तूतें
 बांधिलेंस मंदिर मोठें
 उंच उंच शिखर जयाचें गगनिं ठाव वेई.

मंदिर तें जीर्ण जहालें
 सकल चिरे निखलुनि गेले
 कोसळेल केव्हां न कळे
 देवलांत देव भयानें हादरूनि जाई.

देव तुश्शा दुबला असला
 शोभे न देवपण त्याला
 म्हणुनि उचित या समयाला
 प्रखर तेज दावुनि जगता तुंचि देव होई.

त्यागशील विक्रमवंत
तोचि खरा देव जगांत
दुं होई तसा भगवंत
लोक्तील जगिचे सारे देव तुझ्या पायी
नीरांजन ओवाळाया कां इतुकी घाई ?

दि. १८-६-१९३८

शंकर आणि नंदी

: : २२

(जाति-पादाकुलक)

सहज एकदां कैलासावर
 सती पार्वती आणिक शंकर
 प्रासादाच्या सौधावरती
 मजेत सारीपाट खेळती.

झळकत होत्या रम्य पटावर
 रुनखचित नव नरदा सुंदर
 सेवक नंदी जवळ राहुनी
 खेळ पाहतो आतुर नयर्नी.

खेळा चढला रंग भराभर
 दंग पार्वती आणिक शंकर
 वेळ उलटली परी शिवाची
 सरशी होई सहज उमेची.

डाव लागतां ओहोटीला
 कैलासाचा नाथ खवळला
 हातीं थरथर कांपति फासे
 विजयोन्मादें गिरिजा हासे.

क्रोधमरे मग शंकर खेळे
 उधळुनि पडले फांसे सगळे
 एक पटावरि फासा घुसुनी
 दूर सोंगटी जाय उडोनी.

ठेवावी ती कुठे पटावर
 यास्तव माजे वाद भयंकर
 कांहीं केल्या वाद मिटेना
 शंकर गौरी कुणी हंटना.

वाद ऐकुनी बावरलेला
 नंदी होता थिजुनी बसला
 वदले दोघे तयालागुनी
 सत्य काय तें सांग या क्षणीं.

सत्य उमेचें असे बोलणे
 मर्नी जाणले जरि नंदीनें
 समय पाहुनी सांगे सत्वर
 ‘शिव वदला तें असें बरोबर.’

नंदीची ही इमानदारी
 बघुनि हांसला शंकर भारी
 परी कोपली उमा मानिनी
 क्रोधें वदली नंदीलागुनि.

“ तोंडपुजेचा धंदा करिसी
 स्वार्थासाठीं सत्य ल्याविसी
 मूढा ! वदसी असत्य वाणी
 घेर्ह माझा शाप या क्षणीं.

वंश मंदमति होइल तुमचा
 जाइल झाडुनी तुमची वाचा
 आणिक तुमच्या बसेल खडतर
 जन्मोजन्मीं जूँ मानेवर.”

* * *

शाप सतीचा फळासि आला
 प्रत्यय त्याचा दिसे आजला
 घेउनि अवजड जूँ मानेवर
 अगणित नंदी फिरती जगभर.

दि. ३-९-१९३६

उत्तरेकडे

: : २३

[उत्तर हिंदुस्थानांतील स्फूर्तिदायक स्थळे पाहण्याच्या अति उत्कट इच्छेतून प्रस्तुत कवितेची निर्मिती झाली आहे]

महाराष्ट्रदेशांत वास मज जन्मापासुनि घडे
लक्ष लागले सांप्रत माझें सतत उत्तरेकडे. ॥धृ०॥

मानदंड वदती पृथिविचा
भव्य हिमालय धवल यशाचा
वाटे घडुनी वास तेथचा
रोज चढावे गिरिचे दुर्गम बर्फाच्छादित कडे.

अथंग गंगायमुना यांनी
समृद्ध केली फलाफुलांनी
सस्यशामला ती भू बघुनी
आनंदावे लोचन ऐसा छंद जिवाला जडे.

इतिहासीं जें गाजें आविरत
राष्ट्रांचे रणतीर्थ पानिपत
स्वैर मनानें त्यावरि भटकत
स्वातंत्र्याचीं गाणीं गावीं हें मजला आवडे.

तोडायास्तव दास्यबंधना
जिथें झुंजला प्रतापराणा
बघुनी त्या रजपूतस्थाना
स्फूर्ति तेथली ध्यावी वाटे परि हें केव्हां घडे ?

शीखांची विक्रमभू बघुनी
भटकत गंगातीरावरुनी
गांठावा बंगाल तेथुनी
ऐकावे वाटतें तेथले क्रांतीचे चौघडे.

सद्यागिरीच्या शिखरांमधुनी
स्वातंत्र्याचे निनाद घुमवुने
स्फूर्ति उधळली शिवरायांनी
मर्द महाराष्ट्राची भूवर अखंड नौबद झडे.

जन्म महाराष्ट्रांत लामला
इथें स्फूर्तिचा प्यालों पेला
म्हणुने मायभू प्रिय अति मजला
परि उत्सुक मी उल्लंघाया सातपुऱ्याचे कडे
लक्ष लागलें सांप्रत माझें सतत उत्तरेकडे.

(राग-पहाड़ी)

किति बेळ तिष्ठतो येये अजुनि कां बंद हें द्वार. ॥४०॥

विस्तीर्ण किती आवार
भंवताळीं तट चौफेर
दरवाजा संगुख थोर
लाविला आंतुनी कोणी केघवां खुला होणार ?

या उंच तटाच्या आंत
चैनींत कितिक वसतात
झगझगाट दिसतो आंत
आम्हींच मात्र अंधारीं रखडावे कां बाहेर ?

कधिं थंड झोबतो वारा
कधिं चटके देत उन्हाळा
उघडयावरि आम्हां थारा
आंतल्या प्रांगणीं आम्हां शिरकाव कधीं मिळणार ?

वसती जे आंत तयांसी
मिष्ठान मिळे खायासी
बाहेरिल जन उपवासी
विषमता क्रूर ही भारी केघवां नष्ट होणार ?

पायरीवरी या बसुनी
 गाइलीं रोज गाज्हाणीं
 ऐकिलीं न परि तीं कोणी
 याचना करुनि कोणाची जगिं दाद कोण घेणार ?
 बंद जें द्वार हें पुढचें
 आंतुनी न उघडायाचें
 करुनियां यल निकराचे
 आम्हीच पुढनि फोडावें तेघवां खुलें होणार
 किति वेळ तिष्ठतो येथें अजुनि कां बंद हें द्वार ?

दि. ७-२-१९४३

वीरमाता

: : २५

[इ. स. १९४२ सालच्या 'चलेजाव' आंदोलनाच्या वेळच्यें सहाद्रीच्या खोन्यांतील एक दृश्य.]

(जाति-भूपतिवैभव)

बाहेर पसरली रात्र घोर अंधारी
 थंडीचा कडका तशांत होता भारी
 अति जीर्ण खोपटांमधै वाकळेखालीं
 कुणि एक माउली जागृत होती पडली.

बाहेर कुणीसे हळुंच बोलले "आई"
 तिज ओळख पटली उठली ती लवलाही
 पेटतांच पणती प्रकाश पडला संथ
 ती कवाढ उघडुनि मुलास घेई आंत.

भरदार तयाची होती कणखर काया
 तेजस्वी सात्त्विक भाव दाखवी चर्या
 येतांच वीर तो मातेला करि नमन
 गहिंवरुनि माउली देई आशीर्वचन.

कुळवंत मराठा निकम तया अभिधान
 करित तो आपुली शेतीवर गुजराण
 निस्वार्थी बेडर असे तयाची वृत्ती
 अंतरीं तयाच्या रुजली देशप्रीती.

उसळली तयाच्या प्रबल भावना चिर्तीं
 अपीवैं जीवन मातृभूमिच्यासाठीं
 उसळतां क्रांतिच्या राष्ट्रांमार्जीं लहरी
 घे उडी संगरीं निवडा वीर 'मुरारी.'

धरपकड जाहली सुरुं झणी चौफेर
 जाहला भूमिगत निकम मुरारी वीर
 कारि संघटनेचें कार्य थोर निष्ठेने
 त्या आश्रय दिघला उदार सद्यगिरीने.

रात्रीच्या समर्यी बघुनि सुरक्षिततेला
 कविंकधीं येउनी भेटे निज मातेला
 सत्तेच्या घरची चटणी-भाकर खाई
 त्यापरी आज तो आला होता गेहीं.

मग लगबग करूनी एका थाळीमार्जीं
 दे प्रेमळ माता तयास भाकर भाजी
 मोडोनी तुकडा जंवर घालि तो वदनीं
 आवाज शिव्यांचे कर्कश पडले कानीं.

दे सारुनि थाळी उठला झडकारि वीर
 हो तीरासम तो अंधारांत पसार
 इतुक्यांत पातली पोलिससेना जवळीं
 रोखुनी संगिनी झोंपाडिच्या भंवताळीं.

झोपडींत सेनानायक वेगे घुसला
 मातेवरि रोखुनि पिस्तुल गर्जत वदला,
 “ ज्ञाणि सांग मुरारी, कोठे आहे बाई, ”
 ती वदे निश्चये “ मजला ठाउक नाहीं. ”

आधिकारी गर्जे “ इथेंच होता आतां
 वद कोठे गेला, न तरी खाशिल लाथा. ”
 ती कठोर नयनी बघे वदे लवलाही
 “ तो कुठे मुरारी तुजला सांगत नाहीं. ”

क्रोधास चढुनि तो क्रूर मत्त अधिकारी
 मानेवरि तिचिया निर्दय ठोसा मारी
 ये खारट घुटका गळ्यांत, टाकी गिछुनी
 थरथरत वदे ती जळजळत्या शब्दांनी
 “ सर्वस्व सांडुनी मातृभूमिच्या काजा
 अर्पिला असे मी पुत्र मुरारी माझा
 दूं खुशाल माझा प्राण हवा तर घई
 बाळांचे नखही दिसावयाचे नाहीं ”

* * *

अधिकारी तिथुनी निमुट निघोनी जातां
 धरणीवर पडली विकल होउनी माता
 दाविले अतुल जें तेज वीरमातेने.
 पाहिले सकौतुक हांसत तें रजनीने

देवी चामुंडा

: : २६

[हिंदून्या कल्पेनेप्रमाणे देवी चामुंडा ही विनाशाची देवता आहे. जगांत वारंवार उद्भवणारीं महायुद्धे हा जगांतिल किलिंगे जाळण्यासाठीं झालेला देवी चामुंडेचा संचार असतो ही या कवितेची मध्यवर्ती कल्पना आहे.]

संचारा चामुंडा भूतलीं निघाली. ॥४०॥

नरहृधरे ओष्ठद्वय दिसत लाललाल

स्कंधावरि अति भेसुर रुक्त रुंडमाळ

घडघड जळती हातीं पेटत्या मशाली

शिंपोनी रुधिर वरी सज्ज मार्ग सारे.

वाजतात अमित शंख नौबदी नगरे

कर्कशा तो नाद घुमे सतत अंतराली.

लक्षावधि उडति बाण स्वागतार्थ मार्गी

कोटि कोटि चंद्रजोति जळति जागजागीं

पसरोनी उप्र गंध धुंद धरा झाली.

तुडवित पदिं मांस रुधिर मार्ग चालतांना

लावितसे चूड अमित भव्य मंदिरांना

मार्गावरि ठायिंठायिं पेटवीत होली.

धर्म जाति पंथ वंश होति भस्मसात

कृष्णवर्ण धूर चढे गगनमंडळांत

खदखद हांसत पाह दृश्य महाकाली.

वणव्यानें वस्तुजात चालले जळोनी
 मयविव्हल जग बघतें स्तिमित लोचनांनीं
 भय कसले जरि शुभार्थ जननि विश्व जाळी ?
 स्वार्थ दंभ सत्तामद विषमता अहंता
 जाळया जगतांतिल निधे जगन्मता
 अशुभ काय जरि जगिंचीं पातकें जळालीं.

* * *

दग्ध धरेवरि सिंचन पडुनि अमृताचें
 या जगर्तीं नंदनवन गोड फुलायाचें
 व्हायाची सृष्टि नवी अतुल विभवशाली.
 संचारा चामुंडा भूतलीं निघाली.

दि. २३-८-१९४१

विमान आणि कोंबडा

: : २७

(जाति-पादाकुलक)

प्रशांत ऐशा एक सकाळी
 घरघर गगनीं ऐकूँ आली
 अंगणी येउनि वरी पाहिले
 भिरभिरते मज विमान दिसले

फिरे भराभर साऱ्या गगनीं
 वाटे मज तें विमान बघुनी
 थार जणू ही विशालदेही
 स्वैर हवेवरि भटकत राही.

विमान गिरक्या घेई गरगर
 मधेच तरळे राहुनियां स्थिर
 दृश्य दिसे तें अति चेतोहर
 घरघर नादें भरले अंबर.

समोर माझ्या खुल्या अंगणीं
 एक कोंबडा आला कुठुनी
 कीटक आणिक कण धान्याचे
 हिडत मधुनी मधुनी वेचे.

तये ऐकिली वरली घरघर
 उत्सुकतेने पाहियले वर
 उंच तरळते विमान बघुनी
 ईर्षी उपजे अंतःकरणी.

हवेंत मिरभिर उंच उडावें
वान्यावरती झोके घ्यावे
असा करावा विक्रम कांहीं
आकांक्षा मानि उसळी घेई.

नजर रोखुनी गगनावरती
एकवटोनी सारी शक्ती
पंख फडकुनी आवेशानें
झेप घेतली उंच तयानें.

निमिषमात्र तो हवेंत दिसला
लगेच लागे उत्तरायाला
उतरे पडक्या भितीवरती
उड्हाणाची झाली पूर्ती.

परी कोंबडा समजे अंतरि
स्वयें मारिली गरुडभरारी
फुग्खुनि छाती अभिमानानें
आरवला बेहोषणानें.

हांसत मग मी वरी पाहिले
निळेसुरें आकाश पसरले.
करीत घरघर तयाखाल्यें
विमान अजुनी तरळत होतें.

माझा देव

: : २८

[राग-पहाडी]

देउळीं रमेना कांधिंही देव माझा ॥ धु० ॥

विसरोनि वार्ता अवघ्या जगाची
होवोनि भूषा सिंहासनाची
नैवेद्य पूजा सेवावयाची
स्वार्थी न असा कधिकाळीं देव माझा.

रिच्चवोनि देही झेले फुलांचे
जमवोनि भंवतीं गट अप्सरांचे
कातितो रिकामे घट वारुणीचे
आहे न विलासी ऐसा देव माझा.

उठां कुँठेही ख आर्तितेचे
वारोनिया संकट पीडितांचे
जो ब्रीद राखी खलदंडनांचे
आधार सदा दीनांसी देव माझा.

माजोनि सत्ता भूभार शाळा
तो दैत्य गांजी अवघ्या धरेला
स्तंमांतुनी जो अवतीर्ण शाळा
दैत्यास सहज निर्दाळी देव माझा.

व्यापोनियां विश्व स्वयंप्रकाशी
प्रकाशवी जो शशि-भास्करांसी
आणी निरोधी ग्रहमंडलासी
चैतन्य जगीं सुरवी तो देव माझा.
देउलीं रमेना कांधिही देव माझा.

दि. २-१०-१९३९

[जाति-दोहा]

परिचित कोणी एक मला असे थोर आधिकारी,
कडक म्हणोनी जनतेला ख्यात असे तो भारी.
न्यायकारणी ठेवी तो निष्ठुर निज मन जागें.
तेविं आपुल्या घरांतर्हा कठोरतेनें वागे.

रोज सकाळीं जाई तो फिरावया नियमानें
आणि टेकडी जवळिल तो चढुने जाय जोमानें
प्रखर उन्हाळा तापूंदे पडो किती पाऊस,
असो कडाका थंडीचा कधिं न चुके जायास
कधीं जेधवां मजसी तो भेटे मार्गावरती
परिचित असुनी नच बोले दावी परकी वृत्ती
वाटेवरुनी जाई तो ठेवुने नजर समोर
वृत्ती बघतां ही मजला विस्मय वाटे थोर.
पुढें एकदां ये त्याची कन्या माहेराला
प्रसूत होउनि पहिल्यानें पुत्रलाभ तिज शाला
म्हणुनि जाहली आनंदें दंग घरांतिल सारी
तडक जाय परी बाहेरी फिरावया ही स्वारी.
पडुनि एकदां आजारी वृद्ध तयाची माता
मध्यरात्रिंच्या समयाला सोडुनि गेली जगता
म्हणुनि सकाळीं खिन्नपणे घरचीं सारीं बसलीं
फिरावया ही जाय परी मूर्ती कृश उंचेलीं.

अटक जाहलीं एक दिनीं थोर राष्ट्रभक्ताला
 क्षुब्ध होउनी जनतेचा जमाव मार्गी जमला
 वाट काढुनी त्यांतूनी फिरावया हा गेला
 करावयाचे नच कांहीं जणूं जगाशीं याला.

अद्यापीही जातांना कधिं हा फिरावयाते
 बघतों जेव्हां मी याच्या निर्विकार वदनाते
 विस्मय वाटे मज भारी आणेक गमते चित्ता
 यंत्र मानवी एक जर्गीं निर्मी खास विधाता.

दि. १५-७-१९४३

नवा मानव

: : ३०

(जाति-माधवकरणी)

भावी कालावरी रोखुनी निर्भय निज दृष्टी
आणखी थोपटूने दंड
जुळुम जगीचा नष्ट कराया नव मानव आजी
ठाकला उभारुनी बंड.

बंड नव्हे हें, कोंदटलेल्या क्षुब्ध भावनांचा
अटळ हा अवाचित उद्रेक
तुफान झंझावात सुटोनी तस गोलकांचा
होतसे भूवरि अभिषेक.
दिमाख दावित आजवरी जे सत्तेचे दुर्ग
राहिले उंचावुनि मान
प्रहार करुनी क्रूर तयांवरि नव मानव पाहे
तयांचें करावया चूर्ण.

दुर्बल राष्ट्रे परवशतेच्या क्रूर शृंखलांनी
बद्ध जीं तळमळ्टीं जगतीं
लाभावें स्वातंत्र्य तया हें ध्येय अहोरात्र
जागवी नव मानव चिर्तीं.

टोंकदार घुसखुनी भूतलीं समतेचा फाळ
तयानें उखडेनी धरणी
उंचवटे मोडुनी पटांगण करुनि तयावरती
चौथरा भव्य उभारोनी.

क्रांतिदेविचे विशाल मंदिर वर्तीं उभवावें
जयाच्या भव्य गोपुरांनीं
स्पर्धेने गगनांत घुसावें नमावित दुनियेला
साध्य हें नव मानव मानी.

विविध जगीचे धर्म मंथुनी संशोधन पुरते
करुनियां शाश्वत तत्त्वांचे
विश्वबंधुता हाच धर्म नव जगतीं नांदावा,
ध्येय हें नव्या मानवाचे.

स्वातंत्र्याचे निशाण हातीं घेउनि, समतेचा
मुखाने गर्जत जयघोष
ध्येयावरती नजर रोखुनी नव मानव पुढती
चालला तुडवित धरणीस.

विक्रमशाली नव मानव हा संचरता मार्गी
स्वागता करि सारी सृष्टी
मार्गावरले तरुवर सारे हर्षित होवोनी
तयावरि करिति पुष्पवृष्टी.

माझी मैत्रीण

: : ३१

[एक स्मृतिचित्र]

(जाति-लीलारति)

विस्तीर्ण कोसभर माळ खुला पसरला
 उतरतीकडे जो ओढयानें वेढिला
 हा माळ संपुनी उतरण सरते जियें
 ओढयाच्या कांठीं 'खंडाळी' शोभते.

या गांवापासुनि एका हाकेवर
 पूर्वेला वसतिस्थान असे सुंदर
 भोवतीं जयाच्या सर्वकाळ पसरली
 कडुळिबाच्यांची गारगार सावली.

सुप्रभातकाळीं विचारांत गुंगुनी
 मी लिंबाखालीं बसलों एका दिनीं
 साळुंकी फडकत आली कुठुनीतरी
 ती लिंबाच्याच्या बसली फांदीवरी.

चिमुकले पिवळसर पाय छान कितितरी
 . चिमुकलीच पिवळी चोंच तिची गोजिरी
 हालवी मान जणु खुणवी कांहीं मला
 मैत्रीण गमे मम साळुंकी प्रेमला.

वरि गर्द डहाच्यांमधें सुबक एकले
 चिमुकलेंच घरें असे तिनें बांधिले
 ऐकाया अस्कुट चिंवर्चिंव ये त्यांतुनी
 वात्सल्यभावना भरुनी जाई मर्नीं.

मग रोज सकाळीं जाउनि लिंबाताळीं
 ऐकावी मंजुळ चिंवचिंव घरट्यांतली
 बसलेली जवळीं सालुंकी प्रेमला
 एकदां बघावी छंद जडे हा मला.

निर्वेध चालले असें एकदां परी
 मी जाय सकाळीं तिथें रोजच्यापरी
 विपरीत दृश्य मम नयनापुढतीं दिसें
 सर्वत्र विखुरलीं लिंबाखालीं पिसें.

चरकला जीव मी सहज पाहिले वरी
 नोहतें गोड तें घरटें लिंबावरी
 विच्छिन्न डहाव्या दिसल्या मजला तिथें
 जवळीं न दिसे मज सालुंकी परि कुठे.

लिंबावरि कांहींकाळ सुखें नांदलें
 बघवे न कुणाला घरटें तें सानुलें
 चालला जर्गीं का दुष्टावा हा असा ?
 हा विचार माझ्या व्यथित करी मानसा.

इतुक्यांत पातलीं सालुंकीही तिथें
 दिसतां न तियेचीं बाळे तिजला कुठे
 फोड़ोनी टाहो करि आति आक्रंदन
 यातना मना तें दुःख देइ दारुण.

मी तेव्हांपासुनि पुन्हां न गेलों तिर्थे
परि सहजीं दिसतां साळुंकी मज कुठे
आठवे दश्य तें आणिक आक्रंदन
भारावुनि जाती अश्वभरे लोचन.

दि. ६-३-१९४३

राजा आणि माळी

३२

(वृत्त-साकी)

फुल्ले होतें रम्य चांदणे खुल्ले अंबर सारे
 शोभत होते प्रासादाचे तयांत शुभ्र मनोरे
 प्रासादांतिल सुसज्ज ऐशा सुंदर रंगमहाली
 कनकमंचकीं पडला होता राजा वैभवशाली.

जरि केव्हांची उलटुनि गेली मध्यरात्रिची वेळ
 साखर झोपेमधें गुंगुली होती दुनिया अखिल
 व्याकुळ चित्ते परी तळमळे राजा जागा अजुनी
 जणूं घणाचे घाव मस्तकीं घाली त्याच्या कोणी.

अमित विजेचे दिवे पेटले साऱ्या प्रासादांत
 परी दाट अंधार माजला राजाच्या हृदयांत
 विषष्णतेने सोडुनि शथ्या आला सौधावरती
 सभोंवार उद्यान बहरले लावी त्यावरि दृष्टी.

उधळित होता अस्मानांतुनि चांद रुपेरी किरणे
 हांसत होती सारी सृष्टी न्हाऊनि रजतरसाने
 उद्यानांतिल सुंदर एका वेळीच्या शेजारीं
 उघड्यावरती दगड उशाला घेउनि निजला माळी.

कष्ट करोनी दिनभर शिणली त्याची राकट काया
 गाढ झोंपला होता विसरुनि भंवतालीची दुनिया
 राबुनि मिळवी भाजीभाकर सेवी सुख निद्रेचें
 सहजी वळले कष्टी लोचन तयाकरी राजाचे.

किती वेळ तें दृश्य पाहिलें त्यानें सौधावरुनी
 नकळत आले भरुनि तयाचे झाणिं लोचन अश्वंनीं
 उदास वाटे भंवतालीची तयास दुनिया सारी
 दीर्घ उसासे सोडित गेला परतुनि रंगमहालीं.

दि. २-२-१९४१

बकुळीखालीं

: : ३३

(एक सृष्टिचित्र)

(छंद-देवीवर)

देऊळाच्या आवारांत, प्रदक्षिणेन्या वाटेला

होता बकुळीचा वृक्ष, पुष्पफले बहरला.

एका सुरम्य प्रभातीं, ऊन्ह पडले कोंवळे

बकुळीच्या वृक्षाखालीं, माझीं वळलीं पाऊळे.

तेव्हां होते दिन माझे, उत्साहाचे आनंदाचे

कृष्णाकांठीं बागडत्या, शाळ्यकरी कुमाराचे.

वृक्षावरील पाहोनी, लाल शेंदरी बकुळे

उल्हासली चित्तवृत्ती, हारखले माझे डोळे.

पडलेला वृक्षाखालीं, शुभ्र सुमनांचा सडा

पाहोनी तीं गोड फुले, जीव माझा झाला वेडा.

इतुक्यांत तेथें आली, एक परकरी बाला

होती शेजारभगिनी, पूर्ण परिचिता मला.

तिचें स्नेहाळ वदन, आणि पाणीदार डोळे.

रंगविलेली मेंदीनें, होति नाजूक पाऊळे.

पाहे उंचावोनी मान, लाल टपोरी बकुळे

तेथें खिळले त्या क्षणीं, लोभाबुनी तिचे डोळे

आस जाणोनी तियेची, चढलों मी वृक्षावरी
 सांठविलीं लाल फळे, खिशांमार्जीं कितीतरी.
 झणी उतरोनी खालीं, गेलों बालेच्या संमुख
 पाहतांच आनंदानें उजळलें तिचे मुख
 पसरल्या ओंजलींत, अर्पिलीं मीं लाल फळे
 हसूं लागलें त्या क्षणीं, आनंदानें तिचे डोळे.
 होतों सेवीत यापरी आम्ही निर्भेळ आनंद
 आली “ ताई ताई ” ऐशी कोटूनशी हांक मंद.
 जैशी वाज्याची झुक्कूक, बाला पळाली तेथोनी
 झटकलों गांवाकडे, मीही बकुळीखालोनी.
 काळ गेला कितीतरी, घडोनी ही साधी गोष्ट
 आठवतां अजूनही होई मानस संतुष्ट.
 शीण आला सोडवोनी, रोज जीवनाची कोडी
 लागलीसे उताराला आतां आयुष्याची गाडी.
 आज कितीक दिसांनीं, दृष्टीपुढे चित्र आले
 बकुळीच्या वृक्षाखालीं, बालपणीं पाहिलेले.
 गेले विरोनी या क्षणीं औदास्याचे सोरे बंध
 आणि येई अनुभवा, आज निर्मळ आनंद.

भानुदास

: : ३४

(रिमांड होममधील एक बाल गुनहेगार)

इतिहासख्यात दुर्ग नव विभवे शोभतसे
भव्य महाद्वारावरि राष्ट्रध्वज फडकतसे.

खोल खंदकासमीप बांधियल्या तटाआंत
बालगुन्हेगारगेह कार्य चालवी निवांत.

पालक लाभे तयास मायाळू कुणि महिला
पदवीहुनि अधिक तिचें भूषवि सौजन्य तिला.

गेह पहाया मज ये पाचारण एकवार
पाहुनि तें मजलार्गीं तोष जाहला अपार.

मोकळ्या पटांगणांत वृक्षाच्या सावर्णींत
गेहांतिल बालांची शाळा भरली मजेंत
गडद निळ्या खादीच्या गणवेषें नटलेलीं
भूमिवरि वीसतीस असति मुलें बसलेलीं.

पालक महिला खुणवी त्यांतिल एका मुलास
पाचारुनि त्यास म्हणे “ ये इकडे भानुदास. ”

कृशदेही कृष्णवर्ण बाल एक ये पुढर्तीं
खळबळलें मम अंतर करुणमूर्ति बघुनी ती

पालक महिला सांगे करूनी चोरी लहान
आसहीन पोर तिथें आलें होतें अजाण.

जवळ घेउनी तयास मी पाठीवरुनि हात
फिरवितांच झाणे अश्रू जमले मम लोचनांत.

खांधावारि कर ठेवुनि वदलों सस्नेह त्यास
“ राष्ट्राचा थोर पुत्र होइ बाळ भानुदास.

लांछित तव गतजीवन असुंदे वा जातकुळी
तातमाय कोण तुझे आम्ही पाहूं न मुळीं.

या जगतीं जन्मानें कुणि नाहीं सान थोर
होतां तुं कीर्तिमंत जग नमेल तुजसमोर.”

आशीर्वच हें माझें बाला त्या नच कळलें
परि मम गालावरुनी दोन अश्रु ओघळले.

वेडीं मुले

ः ३५

(जाति—समुदितमदना)

मारतमाते ! पुत्र शहाणे आमित तुला लामले
तुझ्या कुशीला परी जन्मलीं कांहीं वेडीं मुले ॥ धू० ॥

परदास्याची बेडी होती पायीं तव जेधवां
पुत्र शहाणे तुझे दंगले संसारीं तेधवां.

कांहीं वेडीं मुले तयांचीं भडकुनि गेलीं मने
क्रांतीपूजा केली त्यांनी रुधिराच्या तर्पणे.

मदांध सत्ता निर्दयतेने टाकी त्या चिरडुनी
हांसत चढले फांसावरि ते गीता करिं घेउनी.

मायभूमिला मुकले कांहीं परदेशा जाउनी
स्वीकारियला अंदमानचा हासत “ कोळ ” कुणी.

वेडे म्हणुनी जरी जगानें तेज्हां त्या दूषिले
अमर कीर्तिने जर्गी गाजलीं तव हीं वेडीं मुले.

* * *

आणिक कांहीं वेडे पुढतीं सजले झगडायला
शाळावांचुनि अभिनव संगर त्यांनी आरामिला.

साढुनि लाठीमार कायदे भेगुनियां प्रत्यहीं
सत्तेसंगे हूंज खेळले निर्मय सत्याप्रही.

बलाढ्य सत्ता नमली तव या वेड्या पुत्रापुढें
डौलानें मग नमीं आमुचा राष्ट्रध्वज फडफडे.

भारतमाते ! तुजमंकर्तीचीं तुटलीं मग बंधनें
स्वातंत्र्याचा सूर्य तळपतो तुजवारि नव दीसिनें.

कांहीं वेढीं मुळे अजुनिही सर्वस्वा वेचुनी
कायावाचामनें तुझ्यास्तव खपती रात्रंदिनीं.

वेडे म्हणुनी कितिक शहाणे जरी तया दूषिती
या वेड्यांनीं वेड लाविलें साऱ्या जगताप्रती.

ती रात्र

: : ३६

[ता. ३०।१२।१९५२ च्या चांदण्यारात्रीं वेगुले येथील समुद्र-
किनान्यावरील डाकबऱ्यालयांत माझा मुक्काम होता त्या रात्रीच्या स्मृतीवर
प्रस्तुत कविता आधारली आहे.]

मला ती रोज आठवे रात ॥४०॥
सागरतीरीं खडकावरती
सुत सहचर घेउनि सांगातीं
बसले एका सुंदर रातीं
आल्हादक चांदणे बहरले होते दाहि दिशांत.

करीत होता सागर गायन
साथ तयाची सुरेल घेउन
करिती लाटा सुरम्य नर्तन
वर्षत होती वरुनि तयावारे चंदेरी वरसात.

दृष्टी जेव्हां मार्गे वळली
सरळ दूरवर विस्तरलेली
सुंदर नगरी नयना दिसली
वेगुले अभिधान जियेचे आहे जनविल्यात.

भंवतालीं माडांच्या राई
करिति पहारा ठायींठायीं
विज्ञाणवारा घालिति काहीं
कोकणराणी दिसे झोंपली दमुनी येथ निवांत.

माडांच्या घन राईमार्जीं
 फिरली मानसदृष्टी माझी
 जीर्ण खोपटे मज दिसलीं जीं
 निर्धनता अज्ञान भरोनी राहे त्या घरव्यांत.

उदार भारी निसर्ग सुंदर
 परी मानवे जगीं खरोखर
 निर्मियले आपसांत अंतर
 कुबेर थोडे अमित दरिद्री भरले या जगतांत.

मनांत येतां विचार असले
 निसर्ग सुंदर बघूनि लाभले
 सुख पळभर तें ल्यास गेले
 उदास लोचन सागरतीरीं वळले एक क्षणांत.

समोर पसरे अनंत सागर
 डोईवरती अनंत अंबर
 विरले मम औदास्य भराभर
 लहरीसंगे रुग्नि गेलों निर्मळ आनंदांत
 मला ती रोज आठवे रात.

कृष्णवर्तुळे

३७

जीव कळवले बघुनी तुझिया नयनाखालीं कृष्णवर्तुळे ॥ धू० ॥

पहाटवलीं निदेंतूनी

उठतां येते पाकघरांतुनि

बशाकपांची किणकिण कानीं

माझ्या आधीं उठुनी खपसी रोज यापरी तदा मज कळे.

लगबग करुनी मग सुटतां नळ

तापवुनीयां प्रभूत निर्मळ

स्नानासाठीं देसि उष्ण जल

ओतुनि घेतां अंगावरि तें तनूसवें मम अंतर पोळे.

पाकघरीं एकटी राबसी

भाजीभाकर रुचकर ऐसी

माझ्या ताटीं ऊन वाढिसी

अन्न जरी हें मिळे आयतें घास तयाचा गिळतां न गिळे.

पाकघरांतिल करुनी आवर

दमुनी डुलकी घेसी पळभर

वेळ चहाची होते तोंवर

उठुनि तयारी करिसी फिरुनी, तुज विश्रांती मुळिंही न मिळे.

पुढें जेवणे मग रात्रीचीं
 आवरतां हीं कामे घरचीं
 सहज दहाची वेळ यायची
 विषाद वाटे मज भारी तव पेंगुल्लेले बघुनी डोळे.

माझ्यासाठीं कष्ट एवढे
 जीव लावुनी करिसी वेडे !
 सदा राबतां बघुनि तुजकडे
 काय तुझ्यास्तव केले मी हें मनांत येतां जीव कळवले
 जीव कळवले बघुनी तुझिया नयनाखालीं कृष्णवर्तुळे.

दि. ५-९-१९५२

नंदीवाला

: : ३८

(जाति-पादाकुलक)

हरीपूरच्या मार्गवरती
 चिंचबनांतिल निसर्गसुंदर.
 रामपारच्या उन्हांत शोभे
 एक पुरातन गणेशामंदिर.

आवाराबाहेर तयाच्या
 जुनाट छप्पर असे एकले.

आज उतरले तयांत दिसती
 कुणी फिरस्ते नंदीवाले.

पसरुनि बसलीं बायापें
 दोन तीन त्यांमध्ये बार्पळ.

बाळा नंदी एक शिंगरू
 मिळुनि तयांचे कुटुंब होई

गळु मिशांचा प्रमुख तयांचा
 लोखंडासम होता कणखर.

सकुत्तूहल भी जवळ जाउनी
 बोलुं लागलों तयाबरोबर
 “ गांव कोठले ? ” म्हणुनी पुसतां
 निजभाषेने वदला उत्तर.

“ जिथें जेधवां राहुं आम्ही
तेंच आमुचे गांव खरोखर.”

“ जात कोठली ? ” म्हणुनी पुसतां
“ नसे ठाउकी ” आले उत्तर.

आखुड दाढीवरुनि तयाच्या
मुसलमान त्या म्हणा हवेंतर.

परि नंदीच्या शुभ्र कपाळीं
दिसति देवताप्रतिमा नाना.

तयावरुनि वा रिवाज बघुनी
अथवा हिंदू तयास माना.

हवें निधर्मी राज्य भारतीं
रोज गर्जना उठती व्योमीं.

क्षणभर माझ्या मनांत आले
नंदीवाला खरा निधर्मी.

बोलुनियां एवढे झणी तो
नंदी सजवावया लागला.

कुतूहले मी पाहुं लागले
तिथें मांडिल्या संसाराला.

चूल पेटती जवळ तियेच्या
लोंबत होता एक पाळणा

उघड्यावरी तो बघुनि पसारा
मनांत उठले तरंग नाना.

एक गांव ना गेह तयांचे
नसे अडोसा नसे संपदा.

कशास कुळुपे कड्या हव्या मग ?
कशास पोलिस आणि कायदा ?

आज इथे हे नंदीवाले
मटकत भटकत आले अवचित.

बंध कशाचे नसती यांना
उद्यांच हे जातील कदाचित्.

पुन्हां आजच्यासमान हिंडत
येतिल जेव्हां पुनश्च येथे

कुणि सांगावें कीं त्या समर्थी
असेन किंवा नसेन मी तें ?

प्रदक्षिणा

: : ३९

[एका खेडेगांवांतील देवालयाच्या आवारांत पाहिलेल्या दृश्यावर प्रस्तुत कविता आधारली आहे.]

(जाति-लीलारति)

घालिते रोज ही प्रदक्षिणा माउळी
कोणत्या संकटें असेल भारावली ?
देवब्लासमोरिल दगडी पारावरी
सळसळतो पिंपळ जुनाट हा कितितरी.
परमेशा तयाला मानुनियां अंतरीं
भक्तिनें तयाच्या सेवेला लागली.
नुकतेंच पदार्पण जरि केले यौवनीं
प्रौढता अकाळीं आली हिजलागुनी.
टाकिते पाउले अधोवदन होउनी
उमलली तंवर कां कलिका कोमेजली ?
अज्ञानी अथवा कूर नराधम कुणी
जाहला हिच्या कां सौभाग्याचा धनी.
छळतसे हिला तो उगाच रात्रंदिनीं
म्हणुनि कां दीन ही झुरणीला लागली ?
लाभुनियां अथवा हिजला प्रेमळ पती
कुणी समाजकंटक या उभया गांजिती.
खेल भाऊबंद वा छळिती निष्ठुरमती
जगतासि म्हणुनि कां अबला वैतागली ?

६ स्फूर्ति.

कां दारिद्र्याचा वणवा भंवतीं जळे
 म्हणुनियां अभागी अबला ही तळमळे ?
 कां संतानाचें सौख्य नसे यामुळे
 अवकळा जीवनावरी हिच्या पसरली ?

हिज खिन्न बघोनी होति मना यातना
 परि प्रदक्षिणांनी टळल्या विपदा कुणा ?
 हट्टील संकटें कशी झगडल्याचिना
 बोंचते मनाला शंका ही एकली.

* * *

घालिते रोज ही प्रदक्षिणा माउली
 कोणत्या संकटें असेल भारावली ?

तीन खून

: : ४०

[अन्नधान्यटंचाईच्या दारुण काळांतील एक भीषण समाजदृश्य]

(राग—भैरव)

अवसेची मध्यरात्र जाय ओसरून
 चोहिंकडे गाढ तिमिर पसरला भयाण
 जीर्ण झोपडींत बसे रडत माय कोणी
 घेउनि बाळे जवळीं दोन दीनवाणी.

तीन दिवस मुळिं न तया खावया मिळाले
 अन्नाविण तडफड तीं कारीति दीन बाळे
 चिमुटहि उरलें नव्हतें धान्य तिच्या गेहीं
 अशरण होउनि अबला रडे धाइधाई.

देउनि दामहि न मिळे धान्य मुळीं कोठे
 निर्धन अबलेला मग कसे मिळावे ते ?
 दिवसभरी वणवण ती हिंडली उन्हांत
 धान्याचा कणहि तिला मुळिं न होइ प्राप.

समजावी बाळांना परोपरीने ती
 ऐकती न बघुनी हे त्रस्त माय चित्तीं
 वैतागुनि ती वदली “ कसे करूं देवा ! ”
 देवाविण तिज नव्हता अन्य जागि विसावा.

तळमळ निज बाळांची तिजसि पाहवेना.
 उसले जो क्षोभ मर्नीं तिजसि साहवेना.
 कारि निश्चय मनि कांहीं शीघ्र मग उठे ती
 ओढोनी धरि दोन्ही बालकांस हातीं.

घेवोनी त्यांस निघे तडक जावयातें
 अंधारांतुनि तुडवित कितिक रुक्ष शेतें
 थोरली विहीर असे एकल्या मळ्यांत
 जवळिं तिच्या येवोनी पातली क्षणांत.

धरुनि मुले दोन करीं हळुंच आंत जाई
 जल बघतां निमिष तिचें कंपित मन होई.
 निर्दय मन करुनि परी ती कठोर हातें
 खोल जलीं लोटुनि दे उभय बालकांतें.

झणि मागोमाग उडी स्वयें जलीं ध्रेई
 खळबळले जल क्षणभर सकल शांत होई
 कांपति कांठावरले बघुनि वृक्ष सारे
 तारागण हें बघुनी अंबरीं थरारे.

उलटुनि ती काव्रात्र दिवस दुजा आल
 नचु दिसली माय मुले दाद नच जगाला
 बडबडती शेजारी “उटुनि जाय बाई”
 मन माने तेविं वदे कुणी कांहिंबाही.

दोन दिसांनीं पसरे वृत्त चहुंकडे तें
 विहिरीच्या पाण्यावरि तरंगती प्रेतें
 बघायास मग सगळा गांव जमा झाला
 गरिबास्तव नच येती आसवें कुणाला.

वंदती जन जमलेले तिथें आपसांत
 अपमृत्यू म्हणति कुणी, कुणी आत्मघात
 परि विचार कारीतां मज पटतसे मनास
 अपमृत्यू नसती हे तीन खून खास.

महर्षि

: : ४१

(जाति-पादाकुलक)

प्रशांत ऐशा एक सकाळीं
बसलों होतों मुदित मनाने

हळुंच येउनी सेवक सांगे
दारीं आले कुणी पाहुणे.

कुतूहलाने करुनी लगवग
तडक उठोनी गेलों अंगाणि

चकित जाहलों अतीव अवाचित
वंद्य महर्षीं समोर बघुनी.

गरम लांबडा कोट तनूवर
निळसर मफलर गव्यारभोंतीं

आखुड दाढी शुभ्र वाढवी
कृश वदनाची पवित्र कांती.

कुशल पुसोनी झाणीं तया मी
पद स्पर्शुनी केले वंदन

कृश कर अंगावरुनी फिरतां
सजल जाहले मदीय लोचन.

स्थापुनि समतासंघ भारतीं
सतत तयाचा प्रचार करुनी

अंगिकारिले कार्य नवे ते
समजावुनि मज दिले तयांनीं.

सादर मग मी हळूच वदलें
 “ विश्रांतीचे वय हें अपुले ”

ऐकुनि वच ते हंसुनि महर्षी
 संथपणानें मजला वदले.

“ कुर्डीत आहे प्राण तोंवरी
 मानवतेची करीत सेवा
 सतत कार्यरत रहावयाचे
 हाच आवडे मला विसावा.

हवी वाटली जारि विश्रांती
 मरणोत्तर ती मिळे चिरंतन
 म्हणुनि सारखे कार्य करावे
 जगी जोंवरी लाभे जीवन. ”

ऐकुनि वच तें मजला वाटे
 जनसेवेचे तप आचरुनी
 आत्मिक बल जें मिळे तयावर
 योर महात्मे जगती भुवर्णी

* * *

तेव्हांपासुनि भारतांतले
 जई महात्मे स्मरणी येती
 दर्शन देउनि मज गेले ते
 वंद्य “महर्षी अण्णा” स्मरती.

विहगास

: : ४२

(राग-दुर्गा)

नभ तुडवित जा, ढग कापित जा,
बंध धरेचे सकल झुगारुनि रविमंडल तूं भेटुनि जा ॥ धृ० ॥

माळावरि तूं नकोस खेळूं
उद्यानीं वा नको घुटमळूं
तृणांकुरांना कव्याफुलांना वनवर्लींना विसरुनि जा.

नाजुक असले परोपरीचे
बंध सकल पार्थिव जगताचे
प्रगतीला तव रोधक तें तें निष्ठुरतेने ढकलुनि जा.

मातापितरे सोगसोयरे
परंपरेचे पाइक सारे
'मळलेला पथ नकोस सोडूं' तुज ऐशा वदतील गुजा.

धाडस कांहीं केल्यावांचुन
खडतर मार्गे संचरल्याविण
झुंजक आयुष्याची कैशी अनुभवितां येईल मजा.

चील्कार किती श्रवणीं येतिल
घुबडेही घूत्कार घुमवितिल
करुण अशुभ लोपेल असे मधु सूर हवेवरि उधारित जा.

अभ्राच्छादित दिवस असंदे
काळोखी वा रात्र असंदे
तेजाचा तू सुलिंग बनुनी अंधाराला उजळित जा.

अवखल वान्यासंगे झगडत
जाशिल अंबरपटला छेदित
मुदित मनाने पाहिन तुझिया उड्डाणाची इथुनि मजा.

दि. ६-२-१९५३

तूं शांत झोंप धेर्ह

: : ४३

(गळल)

संपेल रात्र आतां, तूं शांत झोंप धेर्ह ॥ ४० ॥

संसार भोंवतीचे निंद्रेत दंग झाले
गगनांत चांद तारे बघ पेंगळून गेले
दुनियेत जागृतीचा रव येइना कुठेही
सुचवी निसर्ग तूंते, तूं शांत झोंप धेर्ह.

संसार वाढलेला आला कठीण काळ
ही काळजी वहासी हृदयांत सर्वकाळ
तुज झोंप येइना कां मज ज्ञात सर्व काहीं
चिंता मुळीं नको ती, तूं शांत झोंप धेर्ह.

जरि दुष्ट काळ आला, सकलांस तो समान
हटतील आपदा कां काधि काळजी कखून ?
झगडेन एकला मी, मज भीति ना मुळींही
सांभाळुनी गृहाते तूं शांत झोंप धेर्ह.

गृहकष्ट ओढुनीयां जातेस तूं दमोनी
दिवसांति शांत निशा, तुजला हवी म्हणोनी
मी रोज चिंतनाने जागा उशीर राही
लखलाभ ते मला गे ! तूं शांत झोंप धेर्ह.

जरि युक्त कंटकांनी संसार रम्य बाग
 नसती निळ्या नमीं कां कधिं कृष्ण मेघ सांग
 दुःखामुळे जर्गी या सौख्यास मोल येई
 हें वागवोनि चित्तीं तूं शांत झोंप घेई.

संसार मार्गगामी तूं मी सहप्रवासी
 सोसोनि ऊन्हवारा तुडवीत कंटकांसी
 केला प्रवास सारा उरला करूं कसाही
 चिंता त्यजूनि सारी तूं शांत झोंप घेई.

दि. १२-१-१९५३

स्फूर्ति

: : ४४

(जाति-पादाकुलक)

विश्वामार्जी दिव्य तेज जें
 राहे आवापृथिवी व्यापुनि
 वदति कुणी चैतन्य तयाला
 स्फूर्ती परि मी तयास मानी.
 सूर्योदय होतांच धरेवर
 किरण तयाचे करिती नर्तन
 आखिल जगाला तेव्हां घडते
 नमःस्फूर्तिचं मनोज्ञ दर्शन.
 रजनी येतां चमकति तारे
 कधीं बहरते रम्य चांदणे.
 अनंत अंबरपठलावरलीं
 स्फूर्तीचीं तीं दिव्य दर्शने.
 उद्यानांतिल विविध लतांवर
 कव्या उमलुनी सुमने होतीं
 वनस्पतींच्या जगतांतिल ती
 सांजसकाळीं हंसते स्फूर्ती.
 श्रवणी येतां भान हरपवी
 गोड गळ्यांतिल सुरेल गायन
 संगमरवरी स्वरभूमीवर
 स्फूर्तीचे तें सताळ नर्तन.

दूरदूर जो प्रियकर त्याचे
 स्मरण प्रियेच्या मना नाचवी
 अंतःस्फूर्ती परस्परांतिल
 चमत्कार हे नाजुक घडवी.

विश्वांतिल या भव्य दिव्य जे—
 सौंदर्याचे घडवी दर्शन
 खाचित विखुरले असती तेये
 चमचमणारे स्फूर्तीचे कण.

या स्फूर्तीची वीज ल्खलग्बे
 कविहृदयाच्या आकाशावर
 तदाच निघती कवि वदनांतुनि
 सत्काव्याचे चरण भरामर.

विश्व उजळत्या या स्फूर्तीचे
 तेज अंतर्ण प्रकाशल्याविण
 उगीच कशाला करावयाची
 निर्जिव शब्दांची ती गुंफण ?

पंडित जवाहरलाल

: : ४५

(चाल-इथेंचि थारा पराक्रमाला)

नाम जयाचें पडतां श्रवणीं चित्र जयाचें बघुनि लोचनीं
 थोर आदरें मस्तक नमतें स्फूर्ती उसले कणांकणांतुनि.
 हिंदभूमिच्या भांडारांतिल कोहिनूर जो असे खरोखर
 मारतनेता म्हणुनी गाजे आज जर्गी नेहरू जवाहर.
 खिन्न मारता व्यापुनि होती परवशतेची प्रदीर्घ रजनी
 मार्ग दाविती तयास तारे उज्ज्वल तेजें नमीं चमकुनी.
 परसत्तेच्या सर्वे झगडले स्वातंत्र्यास्तव किती वीरवर
 मुक्त मायभू केली ज्यांनी प्रमुख तयांतिल असे जवाहर.
 लाथाडुनि वैभवा जयाने हांसत कारावास सेविला
 मायभूमिचें दास्यविमोचन ध्येय एकले हेंच जयाला.
 उदक तियेच्या स्वातंत्र्याचें घेऊनि अंतीं निज हातावर
 परसत्ता घालवी येथुनी झगडोनी झुंजार जवाहर.
 परवशतेची निशा संपतां ल्यास गेले आखिल अमंगल
 भारतभूमीवरी उजळली स्वातंत्र्याची प्रभात मंगल.
 उज्ज्वल राविच्या किरणीं झळके हिंददेविचे सुवर्णमंदिर
 मंगलपूजा तया मंदिरीं सद्ग्रावें करितसे जवाहर.
 “ सत्य आहिसा ” मंत्राचा जो निर्माता जगवंद्य महात्मा
 जमुनातीरीं देह सोडुनी स्वर्गीं सेवी चिर विश्रामा.
 मातृभूमिच्या उथानाचें कार्य तयाचें घेइ शिरावर
 कायावाचामने तयास्तव झटताहे पंडीत जवाहर.

हिमाल्याच्या शुभ्र यशासम नाम नेहरू जगर्ती गाजे
 आणि तयाच्या धवल यशाला नगराजाची उपमा साजे.
 हिंदभूमिचीं दोन भूषणे नामवंत जीं सांप्रत भूवर
 एक तयांतिल असे हिमाल्य आणि दुजे नेहरू जवाहर.
 आज जगीच्या राष्ट्रांमाजी समानतेचें स्थान भारता
 बहु प्रयासें मिळवुनि दई प्यार आपुला भारतनेता
 नेतेपण घेणार जगाचें आविलंबे हिंदभू खरोखर
 संपादाया भाग्य थोर हें दीर्घायू होउंदे जवाहर.

दि. २५-६-१९४९

एक मागर्णे

: : ४६

(राग-भैरवी)

जिथें ऐश्वर्यवंतांचा शकेना जावया तोरा
 जगाच्या द्वेषबुद्धीला जिथें नाहीं मुळीं थारा
 निसर्गाचा खुला आहे जिथें सेवावया मेवा
 तथा ठारीं मला देई सदाचा वास तुं देवा !

मिळाला कोर पोठाला तयानें तुष्ट जे होती
 भिजोनी चिंब घामानें धन्याला जे दुवा देती
 इमानी माणसें ऐशीं जिथें वसतात आनंदें
 तयाठारीं मला देवा ! सदाचा वास लाभूंदे.

असोनी दक्ष संसारीं गुणांनी जेथल्या लळना
 सदा जपतात रक्षाया कुलाच्या योग्य आभिमाना
 अशा या नांदती म्हणुनी असे पावित्र्य ज्या भूला
 तथा भूमीकरी वसती सदाची लाभुंदे मजला.

नसांतूनी जरी वाहे स्वदेशप्रेम हें रुधिर,
 कृतीनें दाविती वदनीं फुकाचे शब्द नसणार,
 प्रसंगीं पेट घेणारे असे वसती जिथें तरुण
 वसाया देई तुं देवा ! मला ऐसें सदा स्थान.

सदा केली निसर्गानें जयांची वाढ जोमाची
 कुलांवाणी मुळे जेथें खुल्या उल्हासवृत्तीचीं
 अशीं तेजाळ नक्षत्रे प्रकाशा देति ज्या ठार्यां
 तथा स्थार्नीं मला देवा ! सदाचा वास तूं देई.

खुले आकाश ज्या ठार्यां, खुला वाहे जिथें वारा
 सभोंतालीं खुलीं सृष्टी खुला खगवृंद गाणारा
 खुल्या सृष्टीमधें ऐशा खुले वसती जिथें जीव
 अशा ठार्यां मला देई, तुझ्या पार्यां सदा ठाव.

बुलडॉ १९२२



परिशिष्ट—टीपा

लेखक :—क. श्री. काळे, M. A. B. T., Dip. Ed.

[खालील टीपा कवितांच्या अनुक्रमाप्रमाणे आहेत.]

१. प्रभुचरणी

विश्वाचे मांगल्य, ज्ञानाच्या प्रसारांत, श्रमिकांना योग्य सुखस्वास्थ्य लाभण्यांत, मानवाच्या मूळभूत स्वातंत्र्यांत सामावलेले आहे ही या मंगलाचरणांतील कल्पना कवीच्या जीवनविषयक दृष्टिकोनाची निर्दर्शक आहे. तर्कनिष्ठ बुद्धिवादावर आधारलेली मानवताभिमुख समाजसुधारणा हें केशव-सुतांचे काव्यविहारींच्या काव्यांतहि आढळून येतें, या दृष्टीने ही कविता लक्षणीय आहे.

२. माझी कविता

काव्यविहारींची काव्यविषयक भूमिका या कवितेत व्यक्त झाली आहे. केशवसुताप्रमाणेच काव्यविहारींनीहि काव्यविषयक आणखी एकदोन कविता लिहिल्या आहेत. काव्यनिर्मितीसंबंधाची त्यांची या कवितेतील कल्पना Spontaneous overflow of powerful feelings — या अंगलकवि वर्द्धसूवर्थाच्या सुप्रसिद्ध उक्तीशी ताढून पाहणे उद्बोधक ठरेल. निसर्गांतील रस्य दृश्ये, शेतकरी-कामकल्यांचे प्रामाणिक कष्टाळू, पण आनंदी जीवन, निरागस दुबळ्या प्राण्यावर होणारा अन्याय, संपत्तीची विषम वांटणी व तज्जन्य सामाजिक अन्याय, दुःखें व कटुता, राजकीय हुक्मशाहीबद्दलची चीड इत्यादि त्यांच्या काव्याचे या कवितेत वर्णिलेले विषय त्यांच्या केशव-सुत संप्रदायिकत्वाचे द्योतकच आहेत. याच संग्रहांत पुढे असलेल्या ‘स्फूर्ती’ या कवितेतील त्यांची काव्यविषयक भूमिका या संदर्भात जरुर ताढून पाहावी.

७...स्फूर्ती.

३. सांत्वन

वर्द्धस्वर्थच्या Solitary Reaper या कवितेतील मध्यवर्ती कल्यनेशी या कवितेतील मध्यवर्ती कल्पना ताढून पाहण्यासारखी आहे. गायनादि कला वा सौन्दर्य यांचा मानवी मनावर होणारा परिणाम चिरकाल निरामय आनंद देणारा असतो ही या कवितेतील मध्यवर्ती कल्पना Music when soft voices die vibrates in the Memory या ओळींतील शैलीच्या कल्यनेवरून सुचली असावी. The music in my heart I bore, long after it was heard no more किंवा They flash upon the inward eye, which is the bliss of solitude या अनुक्रमे Solitary Reaper आणि Daffodils मधील वर्द्धस्वर्थच्या ओळींत वरील अभिप्राय व्यक्त झाला आहे. सुरुवातीच्या काळांत Shelly, Byron, Wordsworth, वैगैरे आंगल कर्वाची कविमनावर असलेली छाप यासारख्या कवितावरून दिसून येते.

४. हृदयाचें गान

काव्यविहारी यांचे अलीकडील संग्रह वाचले तर या कवीनें कधींकाळीं प्रेमकाळ्यें लिहिलीं असतील हें खरें सुद्धां वाटणार नाही. पण कवीच्या जीवनांत एक काळ असा होता कीं ज्या वेळीं प्रणयाशिवाय अन्य कोणतीच भावना आपल्या काव्याचा विषय होऊं शकणार नाही असें त्यांना वाटत होतें. हें काव्यविहारमधील ‘प्रेम आणि काव्य’ या कवितेतील,

प्रणयावांचुनि दुजा न रमणी । गमे विषय मज काव्याला
प्रणय गान मम प्रणयचि जीवन । प्रणय जगीं अवघा भरला.

या ओळीवरून दिसून येईल. ‘हृदयाचें गान’ ही कविता अभ्यासूदृष्टीनें काव्यविहारींच्या कवितांतील स्थित्यंतरे पाहण्याच्या दृष्टीनें महत्वाची आहे. केशवसुतांच्या काव्याच्या अभ्यासानें असो वा मूळ प्रकृतीच बुद्धिवादी क्रांतिकारक विचारांची असो, एकदां त्यांनी समाजसुधारणा, सामाजिक अन्यायाची चीड वैगैरे विषयांवर तडफदार कविता लिहावयाला सुरुवात केल्यानंतर मात्र त्यांनी एकहि प्रेमकाव्य लिहिले नाही हें खरें. १९१६-१७ च्या सुमारास मात्र त्यांनी भरपूर प्रेमकविता लिहिल्या, त्यापैकीच ही एक

आहे. त्यांच्या पूर्वीच्या प्रेमकवितांतील भावनेची उत्कृष्टता पाहिली तर त्या स्वानुभूतीवर आधारल्या असल्या पाहिजेत असें वाटल्यावांचून राहत नाही.

५. चिमुकळा संसार

१९१८ साली एलएल. बीच्या अभ्यासासाठी मुंबईस गिरगांवांतील मोहन बिल्डिंगमधील चाळीत राहत असतांना देथील लहान मुलांचा खेळ पाहून काव्यविहारींना ही कविता सुचली. शिशूच्या निरागस व्यापारांचे जिव्हाळ्याने व समरसतेने केलेले हें वर्णन म्हणजे उत्कृष्ट शिशुगीताचा नमुनाच होय. ” शिशूच्या बोबड्या बोलांत त्यांच्या समजल्या जाणाऱ्या भावनांचे वा विचारांचे चित्रण म्हणजे च ‘ शिशुगीत ’. ही शिशुगीताची व्याख्या मात्र मला या ठिकाणी अर्थातच अभिप्रेत नाही. चाळीतील मुलांच्या सहजक्रीडेसारख्या साध्या विषयांत रंगून कवीने त्याच्ये सरस वर्णन या ठिकाणी मोळ्या काव्यभयतेने केले आहे. या साध्या विषयांतून शेवटी काढण्यांत आलेला मोठा तात्त्विक आशय कवीचा केशवसुतसंप्रदाय दर्शवितो. ओघयुक्त प्रसन्न कथनशैली व उठावदार जिवंत प्रसंग-चित्रण ही काव्य-विहारीच्या काव्याचीं वैशिष्ट्ये या कवितेत प्रकर्षानें प्रत्ययास येतात.

[पोवारा-पलायन]

६. सौंदर्य म्हणजे

सौंदर्यसंबंधींची कवीची या कवितेत व्यक्त झालेली कल्पना मोठी उदात्त आहे. सौंदर्य हें सत्य व शिवही असलें पाहिजे. त्यांत मोहकतेबरोबर सास्कृक्तता व पावित्र्य असलें पाहिजे. मेल्याला जिवंत करण्याइतकी प्रभावी प्रेरक शक्ति सौंदर्यात असली पाहिजे. या कवीच्या कल्पना अस्सल भारतीय आहेत, भारतीय संस्कृतिविशिष्ट आहेत. आपले सुंदर डोळे एका छोरीच्या मनांत विषयवासना जागृत करण्यास कारणीभूत झाले हें समजतांच त्यांचे सौंदर्यं कवडीमोळ मानून क्षणाधीत ते फोड्हून टाकणाऱ्या सूरदासाच्या मनांत सौंदर्याचा याहून दुसरा कोणता वर्थ अभिप्रेत असेल? अभयकुमाराला दिलेल्या मुलाखतींत महात्माजींनी सांगितलेली सौंदर्याची आपली कल्पना व मुप्रसिद्ध उर्दू कवि सागर नाझामीने पुढील वाक्यांत व्यक्त केलेली सौंदर्यसंबंधींची कल्पना वरील कल्पनांशी एकरूपच आहेत, हें मुद्दाम पाहण्यासारखें आहे.

सागर म्हणतो, “ लचकते हुअे कमरोके बजाय छुकते हुअे कमरोंके देखकर ईंजिस आँखसे आसू टपकते है वह आख सबसे बडी कवी है । ”

७. मंजुळा

अगदीं सहज सुंदर रीतीने काढलेले एका साध्याभोळ्या निरागस खेडवळ मुळीचे प्रसन्नरम्य शब्दचित्र म्हणजे काव्यविहारींच्या उच्च रसिकतेचा व प्रभावी वर्णनशैलीचा एक सुंदर नमुना आहे. ज्या खेड्यांच्या वातावरणांत त्यांचा जन्म झाला, बालपण गेले, नव्हे जवळजवळ उभी हयात गेली, त्या खेड्यांतील जीवनासंबंधींची त्यांची ओढ, त्या खेड्यांच्या संबंधींचा त्यांचा जिव्हाळा व प्रेम त्यांच्या अनेक कवितांत व्यक्त झाले आहे. अशाच जानपद गीतांपैकी हैं एक उत्तम गीत आहे. एका अर्थाने काव्यविहारींच्या स्वतःच्या कवितेचेंच हैं रूपकात्मक वर्णन वाटावें इतके मंजुळेचें या त्यांच्या कवितेत केलेले वर्णन लक्षणेने त्यांच्या काव्यासच लागू पडते, हा एक गमतीदार योगायोग आहे यांत शंका नाहीं. “ तिज माहित नव्हते शहरांतिल चोजले । लाजणे मुरडणे असेल मग कोठले ? ” असें मंजुळेप्रमाणेच काव्यविहारींच्या कवितेसंबंधींहि म्हणतां येणार नाहीं काय ?

८. जाईच्या फुलास

साभिप्राय रेलीव रूपके हैं काव्यविहारींच्या काव्याचे एक उल्लेखनीय वैमव आहे. आर्थिक व सामाजिक विषयमता व तज्जन्य अन्याय, कटुता, मानवांतील समाजहितविधातक दोष इत्यादींवरील त्यांची उपहासात्मक व उपरोधात्मक टीका, दलितांच्या व पातीतांच्या विषयीं त्यांना वाटणारी सहानुभूति त्यांच्या अनेक कवितांत प्रभावीपणे व्यक्त झाली आहे. जाईच्या फुलास हैं एक हीनकुलजात तश्णीच्या जीवनावरील रूपके त्यांच्या व्यापक मानवतावादाचे घोतक आहे. गृहिणीचे पावित्र जीवन जगण्याची ओढ असलेल्या एका सान्त्विक प्रवृत्तीच्या हीनकुलजात तश्णीची समाजाच्या उपेक्षेमुळे कशी कुचंचणा होते, हीनत्वाचा व अनीतिमत्त्वाचा पारंपारिक शिक्का व सामाजिक बहिष्कार तिच्या उन्नतीच्या आड कसा येतो, व त्यामुळे गतिची किती केविलवाणी अवस्था होते याचें हैं रूपकात्मक चित्रण खरोखर दृदयस्पर्शी आहे. स्वतंत्र मानवतावादी वृत्तीच्या कवीच्या तश्ण मनाला

त्या वेळीं वाटलेली चीड व तिच्या उद्धारासाठीं वाटेल तें साहाय्य करण्याची कवीची तयारी कवितेच्या उत्तरार्धात मोळ्या आवेशपूर्ण भाषेत व्यक्त झाली आहे. तल्कालीन भावनाप्रधान समाजसुधारक तरुणाच्या मनोवृत्तीचें हें एक प्रातिनिधिक चित्रण आहे.

९. खार आणि घार

“ मा निषाद प्रतिष्ठां त्वं अगमः शाश्वतिः समाः ” या आदिकवीच्या पाहिल्या काब्यपंक्तीतील साच्चिक संतापाच्या भावनोद्रेकाचें स्मरण करून देणारी ही कविता माणुसकीच्या सुवासानें दरवळून निघाली आहे. कवितेच्या पाहिल्या भागांतील चिमुकल्या खेळकर, निरागस खारीचें, चैत्राच्या प्रशांत सकाळच्या पार्श्वभूमीवरील सहजरम्य व प्रसन्न वर्णन पुढील हृदयविदारक करूण प्रसंगाची अत्यंत परिणामकारी पार्श्वभूमि झाली आहे. रूपकात्मक काब्याच्या रचनेतील कवीचें अभिजात कौशल्य या कवितेत पूर्णपैऱ्यें प्रत्ययास येतें. तसेच भावनानुकूल वेचक व परिणामकारी सूचक शब्दांची निवड, प्रसंगानुरूप ओघवती व आवेशपूर्ण भाषा, अर्थपूर्ण व छोटीं म्हणीवजा वाच्यें वैगेरे हृषीनींहि ही कविता चांगली वठली आहे. “ किरण साधुनी झडपावें म्हणुनी पाही वाट, ” “ सोसाच्यानें ये खाली तीरासम ती घार । फांदीवरुनी एक उठे अस्फुटसा चीकार । ” “ आक्रंदन परि दुबळ्यांचें जगां ऐकितो कोण ? ” इत्यादि व्योळी या दृष्टीनें लक्षणीय आहेत.

१०. सदानंद

ही हृदयस्पर्शी विलापिका काब्यविहारीच्या एका लाढक्या गोड मुलाच्या अकाली निधनाच्या प्रसंगानें लिहिली गेली आहे. पित्याचें अंतःकरण पिळवून टाकणाऱ्या अशा प्रकारच्या दुःखाची आर्तता या कवितेत उत्कटतेनें व्यक्त झाली आहे. सुट्टुटीत, अकृत्रिम ओघवती भाषा व धावतें वृत्त, काब्यांतील भावनेस पोषक झालें आहे. चिरंतन मानवी भावनांच्या यांतील उत्कृष्ट चित्रणामुळे ही कविता सहृदय वाचकांच्या अंतःकरणाचा वेध घेते. यामुळे काब्यविहारीच्या या एकमेव विलापिकेची मराठीतील उत्कृष्ट विलापिकांत गणना झाल्यावांतून राहणार नाही. [विसर्प—धांवरें नांवाचा लहान मुलांना होणारा रोग]

११. कृष्णेच्या पुलावरून

सांगलीस कृष्णा नदीवर Irwin Bridge नांवाचा पूल १९३० साली बांधून पुरा झाला आणि ब्राह्मणरोयं लॉर्ड इरविन यांचे हस्ते पुलाचे उद्घाटन झाले. या नव्या पुलावरून उत्तरेकडे दिसणारा कृष्णेचा प्रवाह वळण घेऊन दाट झाडींतून आल्यासारखा दिसतो, तर खाली दक्षिणेकडे थोड्याच्या अंतरावर पुन्हा पश्चिमेकडे वळून झाडाशुद्धपांत लुत झाल्यासारखा दिसतो. या सकृदर्शीनीं गूढरम्य दृश्याच्या दर्शनानें, कवीला अज्ञात अनंतांतून येऊन अज्ञात अनंतांत विलीन होणाऱ्या कालप्रवाहाची आठवण होते. मानवी जीवनांत केवळ्याहि मोळ्या घटना सुवाच्या अगर दुःखाच्या घडोत, काल-प्रवाह वेदरकारपणे अवर्ड चालूच राहतो. मानवाच्या पराक्रमाची अगर पराभवाची त्याला दादहि नसते. हा तात्त्विक विचार शेवटीं कवितेत आला आहे. हा कालमहिमा आजवर अनेक काव्यांचा विषय झाला आहे. Men may come and men may go I will go on forever. या टेनिसनच्या Brooke कवितेतील ओर्लीची या सदर्भीत स्मृति होते. साध्या विषयांतून मोठा तात्त्विक अर्थ काढण्याची ही प्रवृत्ति अनेक पाश्चात्य कवींतसुद्धां दिसून येते.

१२. शिकार

एका कोवळ्या निरागस सशाच्या पिलाच्या क्रूर हत्येचे अत्यंत कळवळून काढलेले हें एक शब्दचित्र आहे. सशाच्या शिकारीसारख्या क्रीडा, करमणुकी किंती अमानुष आहेत, त्यांत वाटणारा पराक्रम व आनंद किंती हीन व व्यासुरी आहे हें कवीने या कवितेत प्रभावीपणे सूचित केले आहे. श्रीमंत अगर सत्ताधारी यांचा गरीब वा दलित जनतेच्या जीवाशीं चाललेला खेळ त्यांना सहज व पौरुषाचा वाटत असला तरी मानवतेच्या दृष्टीनें तो अत्यंत निर्वृण व चीड वाणणारा आहे हा विचारहि लक्षणेनें या कवितेत व्यक्त होतो. एक हृदयस्पर्शी शब्दचित्र या दृष्टीनेहि ही कविता मनाला चटका लावते. शेवटच्या दोन ओर्लीतील धारदार विरोध कोणाहि सहृदय माणसाचै अंतःकरण चिरत जाईल. बुधगांवचे श्रीमंत राजेसाहेब शिकारीला जात तेव्हां काढयविहारीहि केव्हां केव्हां त्यांच्यावरोबर असत. त्या वेळी समक्ष पाहिलेल्या

दृश्यावर ही कविता आधारलेली असल्यानें तिला प्रत्यक्ष अनुभूतीची बैठक आहे आणि म्हणूनच कवितेत जिब्हाळा उतरला आहे. स्फूर्तिलहरींतील ‘हरिणीप्रत’ ही कविता याच संदर्भात जस्तर वाचण्यासारखी आहे.

१३. दोन पतंग

काव्यविहारींचें हें एक प्रातिनिधिक रूपक आहे. इंग्रजांच्या भेदनीतीवर लक्षणेने प्रकाश पाडण्याचें कार्य त्याने साधले असून त्या नीतीस भारतीय जनता बळी पडत होती याबद्दलचा उद्देग या कवितेत व्यक्त झाला आहे. समाजाला द्यावयाचा इषाराहि.या कवितेत सूचित आहे. व्यक्ति व प्रसंग सजीव करणारीं परिणामकारी वर्णने, ओघवती व आवेशपूर्ण भाषा व रचनाकौशल्य या दृष्टींनी ही कविता बन्याच वरच्या दर्जाची आहे.

१४. माधुरी

राजघराण्यांतील एका अभिजात, रसिक व सौंदर्यसंपन्न स्त्रीचें हें काव्यमय शब्दाचित्र रमणीय आहे. इतरत्र कोठें कोठें खडबडीत व गद्य-प्राय वाटणारी काव्यविहारींची भाषाशैली अनुरूप विषय लाभतांच किती लालित्यपूर्ण व काव्यमय होते याचा प्रत्यय या कवितेत येतो. “ शुक्राची चांदणी उतरली जणुं अस्मानांतुनी । सौंधाच्या कोंदणीं जणूं ही लखलखते हिरकणी !” ही उत्तेजा म्हणजे भव्य व रम्य कल्पकतेचा एक उत्तम नमुना आहे.

१५. जगाचा न्याय

काव्यविहारींच्या लोकप्रिय कवितांत ही सर्वश्रेष्ठ कविता आहे. काव्यविहारींची जीवनविषयक दृष्टि व त्यांची भाषाशैली यांचा ही कविता म्हणजे एक प्रातिनिधिक नमुना आहे. आर्थिक विषमता व सबलांकदून दुर्बलांवर सतत होत असणारा अन्याय वगैरेबद्दल कवीला वाटणारा तीव्र उद्देग त्या कवितेत अत्यंत तल्मळीने व्यक्त झाला आहे. समाजांतील बहुसंख्य लोकांची पोटतिडीक सहजरम्य व प्रभावी भाषेत या कवितेत व्यक्त झाली असल्यानें अनेकांच्या अंतःकरणांत तिला स्थान लाभलें आहे व कवितेच्या गेयतेमुळे ती अनेकांच्या तोंडीं घोळत आहे हेच तिच्या लोकप्रियतेचें गमक आहे.

१६. मोटेवरचे गाणे

बुधगांव संस्थानचे सबजज्ज या नांयानें खडाळी नांवाच्या एका निसर्गरम्य खेडेंगांवांत काव्यविहारींचा वरचेवर मुक्काम होई. तेथील त्यांच्या निवास-स्थानासमोरील एक निसर्गरम्य दृश्य हा या कवितेचा विषय आहे. काव्यविहारींचे ग्रामीण जीवनावरील प्रेम अभिनव आोहे. खेड्याचे वातावरण व खेडुतांचे जीवन आणि त्यांचे विचार भावना व आशा-आकांक्षा यांना मराठी कवितेत ज्या वेळीं क्वचितच स्थान मिळत असें त्या वेळीं काव्यविहारींनी समरसतेनें ग्रामीण जीवनावर रम्य कविता लिहिल्या आहेत. स्फूर्तिलहरींतील ‘संध्याकाळीं’ व ‘खेड्यांतील देखावा’ या कविता या दृष्टीमें जरूर पाहाव्यात. त्यांच्या कवितेचा पिंड अशा काव्याला अनुकूल आोहे. म्हणून खेड्यापाडथांतील जनतेंत व बहुजनसमाजांत त्यांचे काव्य लोकप्रिय आहे. याच अर्थानें मराठींतील अगदीं मोजक्या व खन्याखुन्या जानपद-कर्वींत त्यांची गणना करावी लागेल. (१) माचाड—मोटवणावरील धावेचे विहिरीकडील टोक. याच टोकावरील बांधीव जागेवर माचाडाची उभारणी असते. विहिरीकडे थोडे आंत गेलेले दोन दगड सुमारे चार फूट अंतरावर असतात व त्यांना मोठी चौकोनी भोकें असतात. भोकांत दोन उमे लाकडी सर असून त्यावर एक आडवा सर असतो. या सरावर मोटेचे चाक असते. या सर्व लाकडकामाला माचाड असें म्हणतात. (२) धाव—मोटेचे वैल मागेपुढे जाण्यासाठी माचाडाकळून विरुद्ध दिशेकडे जाणारी उतरती भर धातेलेली वाट. (३) उसंत-अवकाश. (४) पञ्चगी-पांच हाती खादीचे कुणबाऊ धोतर. (५) फड—उसाचे दाट उमें पीक (६) मक्याण—मक्याचीं हिरवीं ताटे.

१७. पाळीव पोपटास

पूर्वी परतंत्र असलेल्या भारताचे हें एक रूपकात्मक चित्र आहे. ज्या काळांत ही कविता प्रसिद्ध झाली त्या काळीं ती अत्यंत लोकप्रिय कविता होती. काव्यविहारींच्या लोकप्रिय गेय कवितांपैकीं ही एक आहे.

१८. मैना

हीहि एक रूपकात्मक कविता आहे. अशिक्षित व कलेची मुळींच आवड नसलेल्या एका धनिक तरणाशीं विवाहबद्ध झालेल्या एका बुद्धिवान् रसिक,

व कलाप्रेमी तरुणीच्या मानसिक व बौद्धिक कुचंबणेचे जिब्हाळ्याचें चित्रण या कवितेत केले आहे. या दृष्टीनें कविता सरस वठली आहे.

१९. माझे जन्मग्राम

सांगलीजवळील कृष्णावारण संगमावरील एक निसर्गरम्य लेडॅं हरीपूर हें काव्यविहारी यांचे जन्मग्राम. एका काळी संपन्न व समुद्र असलेलें हें गांव कालगतीनें आज एक उद्घस्त लेडॅं झालें असलें तरी कै. नाव्याचार्य देवलांचे कांहीं काळ निवासस्थान व दक्षिण महाराष्ट्रांतील एक पवित्र क्षेत्र म्हणून आजहि या गांवाला महत्त्व आहे. जन्मभूमीसंबंधीचे प्रेम व जिब्हाळा काव्यविहारीच्या या कवितेत उत्कटतेनें व्यक्त झाला असून त्याच्या उज्ज्वल भवितव्याकडे त्यांचे डोळे आशेनें लागले आहेत. येणाऱ्या कालाकडे व पिढीकडे विकासक्षमतेच्या भरंवशानें व द्रष्टव्याच्या आशावादी दृष्टीनें पाहणाऱ्या काव्यविहारीचे आपल्या जन्मग्रामासंबंधीचे स्वप्न खाढीनें साकार होईल. “नैऋत्येकडील वारा” ही केशवसुतांची कविता या संदर्भात जरूर वाचून पाहावी.

२०. उंचरांतले किंडे

पारंपरिक रुढ विकारांच्या संकुचित जगांत मळलेल्या चाकोरींतूनच कालक्रमग करणाऱ्या कूपमंडळकवृत्तीच्या अल्पसंतुष्ट लोकांच्या जीवनाचें हें उपरोधांत्मक रूपक काव्यविहारीच्या वैशिष्ट्यपूर्ण रूपकांपैकीं एक आहे. इवल्याशा जगांत चाललेले क्षुद्र सत्ताधार्यांचे कौतुक, क्षुद्र मानापमान, हीन हेवेदाये, पुळचट पराक्रम, लाचार खुशामती, वगैरेंचे हें उपहासात्मक चित्रण अत्यंत परिणामकारी झालें आहे. काव्यविहारीच्या लोकप्रिय कवितां-पैकीं ही एक आहे.

२१. तुझा देव

कवीची देवविषयक भूमिका या छोट्याशा कवितेत व्यक्त झाली आहे. देवाविषयीची आंधळी श्रद्धा माणसाला निष्क्रिय व दुर्बल बनविते व असला देवभोलेपणा व्यक्तीच्या व समाजाच्या प्रगतीला मारक ठरतो, हा विचार कवीनें या कवितेत ठामपणानें मांडला आहे. प्रत्येक व्यक्तीनें आपल्या

कर्तवगारीच्या जोरावर परिश्रमानें आपली योग्यता वाढवीतः राहिले पाहिजे म्हणजे “नराचा नारायण” झाल्याशिवाय राहणार नाहीं असा प्रयत्नवादाचा स्फूर्तिप्रद व तेजस्वी संदेश कवीनें या कवितेत दिला आहे. तसेच प्रयत्नवादावरोवर त्यागाचाहि संदेश या कवितेत आहे.

२२. शंकर आणि नंदी

खटकेचाज संवाद व नाट्यपूर्ण प्रसंग यामुळे अत्यंत परिणामकारी झालेली ही कविता कवीच्या कथारचना-कौशल्याचा व भेदक उपरोधाचा वाचकास प्रत्यय आणून देते. ही कवितासुद्धां कवीच्या अनेक वैशिष्ट्यपूर्ण सामाजिक रूपकापैकीच एक होय. सामाजिक व्यंग्याचें अचुक निदान व त्यावर ओढलेले रूपकात्मक प्रच्छन्न कोरडे वौरेमुळे ही कविता अत्यंत परिणामकारक झाली आहे. काव्यविहारीच्या अत्यंत लोकप्रिय कवितांपैकी ही एक आहे. या कवितेचें स्वरूप पौराणिक असलें तरी लक्ष्यार्थ सामाजिक व निरंतर ताजा आहे. शंकर म्हणजे तामसी सत्तेचें प्रतीक आणि उमा म्हणजे सदसद्विवेकबुद्धि अशी कल्यना केली तर “तामसी सत्तेला खूष करण्यासाठीं सदसद्विवेकबुद्धीला न पटणारा होकार आपण दिला तर गुलामगिरी हें अशा अपकृत्याचें फळ ठरलेलेच आहे” असा या कवितेचा ध्वन्यर्थ आहे.

२३. उत्तरेकडे

हिमालयांतील विलोभनीय भव्योदात निसर्गसौंदर्य समक्ष पाहण्याची कविमनाला लागलेली ओढ या काव्यांत व्यक्त झाली आहे. पराक्रमानें पावन झालेली चितोड पानिपतासारखी धारातीर्थे अवलोकन करण्याची कवीची उत्कट इच्छाहि या कवितेत व्यक्त झाली आहे. कडब्या व शर महाराष्ट्राच्या रास्त अभिमानावरोवरच भावनाप्रधान व त्यागी क्रांतिवीरांची जन्मभूमि बंगाल व शीखांची विक्रमभू पंजाब यांच्याबद्दलहि कवीला अभिमान वाटतो. कवीच्या देशाभिमानाला प्रांतीय मर्यादेचें कुपण नाहीं, तो राष्ट्रव्यापी आहे. म्हणूनच सातपुऱ्याचे कडे उळळघून उत्तरेकडील पानिपतावर स्वैर भटकावें, गंगातीरावरून भटकत भटकत बंगाल गांठावा अशी तळमळ कवीला लागली आहे. उत्तम गेय चालीमुळे व त्यांतील दृश्यांच्या घांवत्या ओघामुळे ही कविता लोकप्रिय झाली आहे.

२४. पायरीवर

१९४२-४३ मधील क्रांतिसंग्रामाच्या ऐन धुमाळीत ही कविता किलोस्करमध्यें प्रथम प्रसिद्ध झाली. त्या वेळी 'ब्हाइस रीगल लॉज'च्या बंद दरवाजापुढील पायरीवर उभे राहून कोणीतरी तो दरवाजा ठोठावीत आहे असें चित्र किलोस्करांत काढण्यांत आले होतें. त्यावरून व आम्हीच 'पुढुनि फोडावे। तेथवां खुले होणार' या ओळविरून या कवितेतील राजकीय रूपक स्पष्ट होईल. क्रांतिप्रवण तरुणांच्या मनाची पकड या कवितेने स्वाभाविक-पणेच घेतली होती. काव्यविहारींचे हें एक वैशिष्ट्यपूर्ण राजकीय रूपक आहे.

२५. वीरमाता

अर्वाचीन मराठी काव्यांतील वेचक व उल्लेखनीय कथाकाव्यांपैकी हें एक आहे. १९४२ च्या 'चले जाव' आंदोलनांत कांहीं तरुणांनी भूमिगत राहून क्रांतिकार्य केले. सातारा जिल्हांतील जनतेंत या क्रांतीच्या उठावाला भरीव पाठिंबा सर्वोक्तुन लाभला. अशाच एका भूमिगत तरुणाच्या थोर मातेची ही करुणोदात्त कथा आहे. यांतील खारट धुटक्याची कल्पना सुप्रसिद्ध कादंवरीकार Maxim Gorky याच्या Mother कादंबरींतील एका घटनेवरून सुन्चली असावी. जनतेच्या जिव्हाळ्याचा विषय, मोजक्या शब्दांत काढलेली उठावदार स्वभावचित्रे, कथेच्या आरंभापासून अखेरपर्यंत टिकविलेली उक्तंठा, कथानकांतील चटकदारपणा, नाट्यमय प्रसंगाची निर्मिति, 'खारट धुटका'" सारखी वेचक व अर्थगौरवपूर्ण शब्दरचना, वातावरण-निर्मिति, वैरे गुणांमुळे हें वीरसप्रधान काव्य उत्तम वठले आहे.

२६. देवी चामुंडा

क्रांतिदेवतेचें तात्त्विक स्वरूप स्पष्ट करणारे हें एक सरस शब्दचित्र आहे. देवी चामुंडेने चालविलेला विश्वसंहार विधायक स्वरूपाच्चा आहे. त्यांत अगुम कांहींच नाहीं. त्यांतूनच नव्या जगाची निर्मिति होणार आहे, म्हणून या विश्वसंहाराकडे धीरानें व आशावादीपणानें पाहिले पाहिजे असा विचार या कवितेत मांडण्यांत आला आहे. कधीं कधीं रुद्र दिसणारे महादेवाचें स्वरूप खरोखर अंतीं शिवच असतें, तसाच हा चामुंडेचा संचार आहे.

यांतील चामुंडेचे शब्दचित्र अत्यंत उठावदार वठले आहे. कवितेची भाषा ओजस्वी असल्यानें कवितेच्या आशयासहि उठाव आला आहे.

२७. विमान आणि कोंबडा

कर्तवगारी व कुवत यांची शिदोरी अल्प असल्यामुळे भव्य, उदात्त व उन्व असें काहीं करण्याची ताकद नसणारांची ईर्षा कशी थिटी पडते याचें हें रूपकात्मक चित्रण आहे. जगांतील इतर राष्ट्रांच्या मानानें शास्त्रीय ज्ञान, सामाजिक प्रगती, विचारांची खोली व विशालता आणि राजकीय सामर्थ्य वगैरे बाबतींत आपण किती खुजे आहोत याची दुःखकारक जाणीवाहि सूचकतेनें या कवितेत व्यक्त झाली आहे. हें प्रभावी, सामाजिक व राजकीय रूपक उद्घोषक व मनोरंजक आहे.

२८. माझा देव

देवाविषयीं या कवितेत व्यक्त झालेलीं कवीर्ची मतें शुद्ध बुद्धिवादी आहेत. कवि नास्तिक नाहीं पण त्याची देवविषयक श्रद्धा डोळस आहे. “चैतन्य जगी स्फुरवी तो देव माझा” अशी कवीची देवाबद्दलची भावना असून या देवावर त्याची पूर्ण श्रद्धा आहे. अशी श्रद्धा माणसाला कर्तव्य-दक्ष व कार्यप्रवण राखण्यास समर्थ ठरते. निर्वाणीच्या प्रसंगीं मानवी मनाला ती धीर देऊ शकते.

२९. यंत्र

काटेकोर टरीव कार्यक्रमांत यांत्रिक जीवन घालविणाऱ्या एका नेमस्त अधिकाऱ्यांचें हें शब्दचित्र आहे. या चित्रांच्या व्यक्तिरेखा अगदीं स्पष्ट असल्यानें चित्र उठावदार झाले आहे. काव्यविहारींच्या अत्यंत नियमित जीवनालाहि हें वर्णन यथार्थपणे लागू पद्धू शकेल, मात्र फरक इतकाच कीं यंत्र भावनाशून्य असते आणि काव्यविहारी अत्यंत भावनाप्रधान आहेत. जीवनाकडे पाहण्याची त्यांची दृष्टि ताजीतवानी व उमेदीची आहे. यांत्रिक नीरसता त्यांच्या वृत्तींत नाहीं.

३०. नवा मानव

काव्यविहारींच्या जीवनदृष्टीची प्रगतिशीलता, बुद्धीची नवविचार ग्रहण करण्याची तयारी, व भावी कालाबद्दलचा आशावाद या कवितेत व्यक्त

झाला आहे. एक प्रकारच्या द्रष्टेपणानें नव्या मानवाचें कल्पनाचित्र त्यांनी रेखाटलें आहे. स्वतंत्र-मानवतादी नव्या युगाचें चित्रण त्यांनी या कवितेत केले आहे. त्यांनी काढलेलें नव्या युगांतील नव्या मानवाचें चित्र कै. केशव-सुतांच्या “नवा शिपाई” या ब्रोबर ताढून पाहण्यासारखें आहे. समता विश्वभंधुत्व व निसर्गावर मिळविलेला विजय हीं काव्यविहारांनी वर्णिलेली नव्या मानवाचीं वैशिष्ट्यांचे आदरणीय आहेत.

३१. माझी मैत्रीण

पंदरपूरच्या पूर्वेस १५ मैलांवर असलेले सोलापूर जिल्ह्याच्या मोहोळ ताळुक्यांतील ‘खडाळी’ हें निसर्गरम्य खेडे विलीन बुधगांव संस्थानांतील एक ताळुक्याचें ठिकाण होतें. सवजज्ज या नात्यानें काव्यविहारांचा तेरें वरचेवर मुक्काम होई. तेथील त्यांचें कोर्ट व निवासस्थान यांच्या भौंवतीच्या निसर्गरम्य दृश्याचें वर्णन या कवितेत आले आहे. तेथील एका लिंगान्यावर बसलेल्या साळुंकीनें कवीला वेड लावले. या कवितेतील साळुंकीचें स्वभावोक्ति-पूर्ण वर्णन मोठे रमणीय आहे. कवीचें निसर्गप्रेम या कवितेवरून दिसून येते. निसर्गांशीं असलेले त्यांचें हें जिब्हाळ्याचें नातें आंगल कवि वर्द्धस्वर्थर्थांची आठवण करून देतें.

३२. राजा आणि माळी

कवीचीं समाजवादी मर्ते या कवितेत सूचित होतात. तसेच कवीला अमजीवी वर्गांव्हाल वाटत असलेले प्रेम या कवितेत व्यक्त झाले आहे. जगांत पैशाची वांटणी कितीहि विषम असली तरी सुखाची व शांतीची वांटणी हें परमेश्वराचें राखीव खातें आहे. नाहीं तर गरिबांच्या वांट्याला सुखाचा कणदेखील आला नसता अशी कवीची श्रद्धा आहे. म्हणूनच राजवाड्यापेक्षांहि गरिबांच्या झोपडींत कधीं कधीं उमाप आनंद दिसतो हें कवीचें आवडतें तस्वशान या कवितेत आहे.

३३. बकुळीखालीं

कवीच्या बालपणांतील एक भावरम्य सृष्टि हा या कवितेचा विषय आहे. सात्त्विक प्रेमभावनेच्या मंदमधुर सुर्गधानें सर्व कविता दरवकून गेल्या-सारखी वाटते. कवितेतील भावनेचा हळुवारपणा तितक्याच हळुवार भाषेत

व्यक्त झाला आहे. बाळ्यणीच्या एका परकन्या शेजारभगिनीची प्रेमळ स्मृति कवीनें खालाचा बकुळीच्या फुलाप्रमाणे मनोमंजूरींत दीर्घकाल जपून ठेविली होती. अनेक वर्षांनीं पूर्वीच्याच त्या बकुळीखालीं कवि सहज गेला असतांना कवीच्या मनांतील त्या स्मृति पुन्हा उफाळून येतात व जीवनाची विविध कोडीं सोडवून शिणलेल्या कविमनाला उल्हसित करतात असा अनुभव या आत्मनिष्ठ कवितेंत कवीने वर्णिला असल्यानें कविता हृदय झाली आहे. या कवितेंत वर्णिलेली बकुळी हरिपूर येथील संगमेश्वराच्या देवळांत प्रदक्षिणेच्या वाटेवर आजहि आहे.

३४. भानुदास

समाजांतील उपेक्षिताबद्दलचा कवीचा जिव्हाळा या कवितेंत व्यक्त झालेला आहे. ही एक मानवतावादी कविता आहे. गुन्हेगार मुले सांभाळ्यासाठी ठेवून घेऊन त्यांच्या उज्जतीसाठी व सुधारणेसाठी खटपट करणाऱ्या संस्था व व्यक्ति यांच्याविषयीं कवीला अत्यंत आदर आहे. या गुन्हेगार मुलांना समाजांत मानानें जगतां आले पाहिजे व असें जीवन जगण्याची संधि त्यांना प्राप्त करून देणे हें समाजाचें कर्तव्य आहे असें कवीचे मत आहे. सौ. मधुमालती कुलकर्णी B. A. B. T. यांच्या कुशल नेतृत्वाखालीं चाललेल्या सांगलीच्या ‘रिमांडहोम’ मधील ‘भानुदास’ नांवाचा एक गुन्हेगार मुलगा या कवितेचा विषय आहे.

३५. वेढीं मुले

१९५१ च्या एप्रिल महिन्यांत सांगलीस भरलेल्या अ. भा. शा. शि. परिषदेचे अध्यक्ष म्हणून सुप्रसिद्ध क्रांतिकारक सरदार पृथ्वीरिंद्र सांगलीस आले होतें. त्यांच्याशीं झालेल्या मुलाखतीच्या प्रसंगीं या कवितेतील मध्यवर्तीं कल्पना काव्यविहारींना सुचली. स्वातंत्र्याच्या प्रेमामुळे वाटेल ते हाल भोग-ण्यास व वाटेल तो त्याग करण्यास सिद्ध झालेले देशभक्त अगर क्रांतिवीर जगाच्या दृष्टीनें वेढेच ठरतात. पण अशा वेड्या मुलांच्या अतुल त्यागानेंच मातृभूमीचे पांग फिटतात. पारतंत्र्याच्या शृंखला खळकन् तुदून पडतात आणि स्वातंत्र्यसूर्याचा उदय होतो. म्हणून असलीं वेढीं मुले खरोखर धन्य होत. अशा वेड्या मुलांबद्दलची कृतज्ञता व आदर या कवितेंत व्यक्त झाला आहे.

३६. ती रात्र

समुद्रकिनान्यावरील प्रशांत व निसर्गरम्य सौंदर्यात मानवी मनाचें औदासीन्य पार नाहीसें करून त्याला उल्हसित करण्याचें सामर्थ्य कवीला वेंगुळे येथील समुद्रकिनान्यावरील बंगल्यांतील एका रात्रीच्या मुक्कामांत प्रकर्षानें प्रतीत झाले. त्या गोड अनुभवाचें काव्यमय वर्णन या कवितेत आहे. वेंगुळ्याला तेथील रहिवासी अभिमानानें “कोंकणराणी” म्हणतात. ही कविता वाचून त्या अभिधानाची सत्यता आपणांस पटते. अशी दृश्ये म्हणजे निरामय आनंदाचा व उत्साहाचा अखंड झाराच होय. ही वर्द्धस्वर्थंची उक्ति ही कविता वाचतांना सार्थ वाटते.

३७. कृष्णवर्तुळे

स्वतःच्या पत्नीला उद्देशून लिहिलेली ही आत्मनिष्ठ कविता कवीच्या सुखी कौटुंबिक जीवनाचें सोज्यळ चित्र आहे. जीवनान्या खडतर यांत्रेत सतत साथ देत असलेल्या आपल्या पत्नी-बद्दलची कौतुकपूर्ण कृतज्ञतेची व जिब्दाळ्याची भावना हा या कवितेचा विषय आहे. कुटुंबवत्सल गृह-णिंची या कवितेत वर्णिलेले सात्त्विक व्यक्तिमत्त्व आदरणीय व हृद्य वाटते.

३८. नंदीवाला

नंदीवाल्याचें हें शब्दचित्र प्रा. डॉ. वि. म. कुलकर्णी यांच्या ‘लमाणाचा तांडा’ या कवितेची आठवण करून देतें. या लोकांत आढळणारी माणुसकी व जीवनाबद्दलचा आशावादी दृष्टिकोन कोणान्याहि कौतुकास पात्र व्हावा असा नसतो का? रोजच्या भटक्या वृत्तीमुळे येणारा कणखरपणा व मिळेल त्यांत समाधान मानण्याची त्यांची प्रवृत्ति या कवितेत वर्णिलेली आहे. या कवितेचा शेवट आकस्मिक व तात्त्विक आहे. या कवितेत वर्णिलेल्या गणेश-मंदिराचा उलेख याच संग्रहांतील ‘माझें जन्मग्राम’ या कवितेत आहे. १ बाळा नंदी-पांडियावर काळे ठिपके असलेल्या रंगाचा बैल.

३९. प्रदक्षिणा

संकटांनी भारावलेल्या एका लेडेगांवांतील मध्यम वर्गीय स्त्रीचें चित्र या कवितेत रेखाटले आहे. रोज नियमानें पिंपळाला प्रदक्षिणा घालणाऱ्या एका उदास स्त्रीला पाहून कविमनाला यातना होतात. पण अंघश्रद्धेमुळे

दैववादी झालेली तिची वृत्ति कवीच्या बुद्धिवादी मनाला मानवत नाही. कारण प्रयत्नवादावरच कवीची अढळ श्रद्धा आहे. म्हणून

परि प्रदक्षिणांनी टळ्या विपदा कुणा ?

हटतील संकरें कशी झगडल्याविना ?

या ओळींत प्रयत्नवादाचाच पुरस्कार त्यांनी केलेला दिसून येतो.

४०. तीन खून

अन्नधान्य टंचाईच्या काळांतील भीषण आर्थिक समस्येचे चित्रण या कवितेत झालें आहे. ही भीषण व सत्य घटना आहे. गरिबांच्या दारुण दुरवस्थेचे हें चित्र कोणाचेहि हृदय पिळवून टाकणारे आहे. मध्यरात्रीच्या काळ्याकुट्ट अंधाराची पार्श्वभूमि यांतील घटनेच्या भीषणतेंत भर घालीत आहे.

४१. महर्षि

वंदनीय महर्षि अणासाहेब कर्वे यांचे हें क्षणचित्र (Snap shot) त्यांतील मोजक्या व वेंचक तपशीलामुळे उठावदार झालें आहे त्यांच्या च्यक्तिमत्त्वाचे हें चित्रण भव्योदात आहे. ता. २२।। १९४७ रोजी महर्षि कर्वे कवीकडे बुधगांवास आले होते. त्या स्मृतीवर ही कविता आधारली आहे.

४२. विहगास

ही रूपकात्मक कविता म्हणजे ध्येयवादी तरुणाला दिलेला आशीर्वादच आहे. साठी गांठत असलेल्या कवीच्या मनाची उमेद केवडी मोठी, व ध्येयवादाची भरारी किती उंच आहे हें कवितेवरून दिसून येते. ध्येया मारील बेळूट दौड व दुर्दम्य आकांक्षा पुन्या करण्याची अविरत घडपड हीच तारुण्यांतली खरी मौज आहे. हा कवितेतील संदेश आहे.

४३. तूं शांत झोंप धेरै

दिवसभर संसाराचा गाडा ओढणाऱ्या कषाकू यहिणीस पतीने दिनांती दिलेला दिलासा हा या कवितेचा विषय हृदय आहे. जीवनाकडे पाहण्याचा कवचिचा आशावादी दृष्टिकोन याहि कवितेत व्यक्त होतो.

४४. स्फूर्ति

कवीची काव्यविषयक भूमिका स्पष्ट करणारी या संग्रहांतील ही दुसरी कविता. 'माझी कविता' या कवितेशी या कवितेची तुलना करतां कवीची काव्यविषयक दृष्टि अधिक सखोल व विशाल ज्ञाल्याचे दिसते. कवित्वशास्त्री ही दैवी देणारी असून ती कवीची वैयक्तिक मालमत्ता नव्हे असा विचार कविनिं या कवितेत मांडला आहे. तिच्या प्रसादाविना काव्यरचना चाळू ठेवणे काव्यविहारीना पसंत नाही.

४५. पंडित जवाहरलाल

पंडित नेहरूंचे हें व्यक्तिचित्र त्यांतील भव्योदात्त कल्पनामुळे विशेष आकर्षक झाले आहे. पंडितजींच्या व्यक्तिमत्त्वाला दिलेली हिमालयाची उपमा अन्यंत समर्पक अशी आहे.

४६. एक मागणे

कवीची आदर्श जगाची कल्पना या कवितेत व्यक्त झाली आहे. कै. माधव जुलियन यांच्या "तेथें चल राणी" या कवितेत वर्णिलेल्या आदर्श जगाशी या कवितेत वर्णिलेली आदर्श जगाची कल्पना, अभ्यासूनी ताढून पाहावी. ही कविता काव्यविहारीच्या कविजीवनाच्या प्रारंभकालांतील आहे ही विशेष लक्षांत घेण्यासारखी गोष्ट आहे.

